

श्री  
पञ्चीकरणं

---

श्रीमच्छङ्कराचार्यविरचितम् ।

श्रीमत्सुरेश्वराचार्यकृतवार्तिकयुतं

तथा

श्रीमद्रामतीर्थप्रणीतचन्द्रिकाख्यटीकासंवलित

श्रीमदानन्दगिरिग्रथितविवरणसमेतम् ।

तेलङ्गोपाख्येन रामकृष्णसूनुना

मङ्गेशशर्मणा

परिशोधितम् ।

---

तच्च

मुम्बापुर्यां

पण्डित-ज्येष्ठाराममुकुन्दजीशर्मणा

निर्णयसागरमुद्रणाख्ये

मुद्रापयित्वा प्रकाशितम् ।

## प्रस्तावना.



अस्मिन्त्वलु विविधविषयग्राहसंकुले निःसारे संसार आषा-  
तरमणीयसुखप्रलोमितचेतसां देहिनामनायासेन मोक्षप्राप्तये सु-  
धामधुरैर्वचोभिः सततमद्वैतविद्यामुपदिशति मातेव श्रुतिः । तद्-  
दाशयकलनापटून् संशयदोलाधिरूढहृदयान् बोधयितुं बद्ध-  
परिकराः परमदयाल्वो भगवन्त ऋष्याचार्यप्रभृतयो महात्मानो  
ऽद्वैतविद्याविशदीकरणाय रचयामासुरनेकान्महतो लघूंश्च प्रव-  
न्धान् । तेष्वेवायं पञ्चीकरणारूपोऽल्पाकारोऽपि बहुसारो  
वेदान्तप्रकरणरूपो निबन्धो गण्यते सुधीभिः । अयं च भगव-  
त्पूज्यपादैरद्वैतप्रस्थापनाचार्यैः श्रीमत्परमहंसपरिब्राजकश्रीम-  
च्छङ्कराचार्यैः प्रणीतः । लोके चास्य दुर्लभनामवगम्य वेदान्त-  
विद्याधिगमलालसानां हितामिलापिभिरस्माभिर्वीतिक-विवरण-  
विवरणटीकाभिः सह मुद्रापयित्वा प्राकाश्यं नीतः ।

एतत्पुस्तकमुद्ग्रेणे त्वयं क्रमः । प्रथमं मूलपञ्चीकरणं वा-  
र्तिकसंवलितं मुद्रितम्, अनन्तरं पुनरपि मूलपञ्चीकरणं, तद्वधः  
विवरणं, तस्याप्यधो विवरणटीका मुद्रिता । एवं मूलपञ्ची-  
करणस्य द्विर्मुद्रणं पठनमुद्ग्रेणसौकर्यायैवेति ज्ञेयम् ।

ॐ तत्सत् ।

श्रीमच्छंकराचार्यविरचितं

## पञ्चीकरणं

श्रीमत्सुरेश्वराचार्यविरचित-  
वार्तिकसमेतम् ।

अथातः परमहंसानां समाधिविधिं  
व्याख्यास्यामः ।

ओंकारः सर्ववेदानां सारस्त्वप्रकाशकः ।

तेन चित्तसमाधानं मुमुक्षूणां प्रकाश्यते ॥ १ ॥

सच्छब्दवाच्यमविद्याशवलं ब्रह्म ।

ब्रह्मणोऽव्यक्तम् । अव्यक्तान्महत् । महतो-

ऽहंकारः । अहंकारान्पञ्चतन्मात्राणि ।

पञ्चतन्मात्रेभ्यः पञ्चमहाभूतानि । पञ्च-

महाभूतेभ्योऽखिलं जगत् ।

आसीदेकं परं ब्रह्म नित्यमुक्तमविक्रियम् ।

तत्त्वमायासमावेशाद्बीजमव्याकृतात्मकम् ॥ २ ॥

तस्मादाकाशमुत्पन्नं शब्दतन्मात्ररूपकम् ।  
 स्पर्शात्मकस्ततो वायुस्तेजो रूपात्मकं ततः ॥ ३ ॥  
 आपो रसात्मिकास्तस्मात्तेभ्यो गन्धात्मिका मही ।  
 शब्दैकगुणमाकाशं शब्दस्पर्शगुणो मरुत् ॥ ४ ॥  
 शब्दस्पर्शरूपगुणैस्त्रिगुणं तेज उच्यते ।  
 शब्दस्पर्शरूपरसगुणैरापश्चतुर्गुणाः ॥ ५ ॥  
 शब्दस्पर्शरूपरसगन्धैः पञ्चगुणा मही ।  
 तेभ्यः समभवत्सूक्ष्मं लिङ्गं सर्वात्मकं महत् ॥ ६ ॥  
 ततः स्थूलानि भूतानि पञ्च तेभ्यो विराड्भूत् ।  
 पञ्चीकृतानि भूतानि स्थूलानीत्युच्यते बुधैः ॥ ७ ॥

पञ्चानां भूतानामेकैकं द्विधा विभज्य  
 स्वार्द्धभागं विहायार्द्धभागं चतुर्धा वि-  
 भज्येतरेषु योजिते पञ्चीकरणं माया-  
 रूपदर्शनमध्यारोपापवादाभ्यां निष्प्र-  
 पञ्चं प्रपद्यते ।

पृथिव्यादीनि भूतानि प्रत्येकं विभजेद्विधा ।  
 एकैकं भागमादाय चतुर्धा विभजेत्पुनः ॥ ८ ॥  
 एकैकं भागमेकस्मिन्भूते संवेशयेत्कृमात् ।  
 ततश्चाकाशभूतस्य भागाः पञ्च भवन्ति हि ॥ ९ ॥

वाय्वादिभागाश्चत्वारो वाय्वादिष्वेवमादिशेत् ।  
पञ्चीकरणमेतत्स्यादित्याहुस्तत्त्ववेदिनः ॥ १० ॥

ॐ पञ्चीकृतपञ्चमहाभूतानि तत्कार्यं  
सर्वं विराडित्युच्यते । एतत्स्थूलशरीर-  
मात्मनः ।

पञ्चीकृतानि भूतानि तत्कार्यं च विराड्भवेत् ।  
स्थूलं शरीरमेतत्स्यादशरीरस्य चात्मनः ॥ ११ ॥  
अधिदैवतमध्यात्ममधिभूतमिति त्रिधा ।  
एकं ब्रह्म विभागेन भ्रमाद्भाति न तत्त्वतः ॥ १२ ॥

इन्द्रियैरर्थोपलब्धिर्जागरितम् । एत-  
दुभयाभिमान्यात्मा । एतन्नयमकारः ।

इन्द्रियैरर्थविज्ञानं देवतानुग्रहान्वितैः ।  
शब्दादिविषयं ज्ञानं तज्जागरितमुच्यते ॥ १३ ॥  
श्रोत्रमध्यात्ममित्युक्तं श्रोतव्यं शब्दलक्षणम् ।  
अधिभूतं तदित्युक्तं दिशस्तत्राधिदैवतम् ॥ १४ ॥  
त्वगध्यात्ममिति प्रोक्तं स्पर्शलक्षणम् ।  
अधिभूतं तदित्युक्तं वायुस्तत्राधिदैवतम् ॥ १५ ॥  
चक्षुरध्यात्ममित्युक्तं द्रष्टव्यं रूपलक्षणम् ।  
अधिभूतं तदित्युक्तमादित्योऽवाधिदैवतम् ॥ १६ ॥

जिह्वाध्यात्मं तयास्वाद्यमधिभूतं रसात्मकम् ।  
 वरुणो देवता तत्र जिह्वायामधिदैवतम् ॥ १७ ॥  
 घ्राणमध्यात्ममित्युक्तं घ्रातव्यं गन्धलक्षणम् ।  
 अधिभूतं तदित्युक्तमश्विनावधिदैवतम् ॥ १८ ॥  
 घ्राणमध्यात्ममिति प्रोक्तं वक्तव्यं शब्दलक्षणम् ।  
 अधिभूतं तदित्युक्तमग्निस्तत्राधिदैवतम् ॥ १९ ॥  
 हस्तावध्यात्ममित्युक्तमादातव्यं च यद्भवेत् ।  
 अधिभूतं तदित्युक्तमिन्द्रस्तत्राधिदैवतम् ॥ २० ॥  
 पादावध्यात्ममित्युक्तं गन्तव्यं तत्र यद्भवेत् ।  
 अधिभूतं तदित्युक्तं विष्णुस्तत्राधिदैवतम् ॥ २१ ॥  
 पायुरिन्द्रियमध्यात्मं विसर्गस्तत्र यो भवेत् ।  
 अधिभूतं तदित्युक्तं मृत्युस्तत्राधिदैवतम् ॥ २२ ॥  
 उपस्थेन्द्रियमध्यात्मं रूपाद्यानन्दस्य कारणम् ।  
 अधिभूतं तदित्युक्तमधिदैवं प्रजापतिः ॥ २३ ॥  
 मनोऽध्यात्ममिति प्रोक्तं मन्तव्यं तत्र यद्भवेत् ।  
 अधिभूतं तदित्युक्तं चन्द्रस्तत्राधिदैवतम् ॥ २४ ॥  
 बुद्धिरध्यात्ममित्युक्तं बोद्धव्यं तत्र यद्भवेत् ।  
 अधिभूतं तदित्युक्तमधिदैवं बृहस्पतिः ॥ २५ ॥  
 अहंकारस्तथाध्यात्ममहंकर्तव्यमेव यत् ।  
 अधिभूतं तदित्युक्तं रुद्रस्तत्राधिदैवतम् ॥ २६ ॥

चित्तमध्यात्ममित्युक्तं चेतव्यं तत्र यद्भवेत् ।  
 अधिभूतं तदित्युक्तं रुद्रस्तत्राधिदैवतम् ॥ २७ ॥  
 तमोऽध्यात्ममिति प्रोक्तं विकारस्तत्र यो भवेत् ।  
 अधिभूतं तदित्युक्तमीश्वरोऽत्राधिदैवतम् ॥ २८ ॥  
 बाह्यान्तःकरणैरेवं देवतानुग्रहान्वितैः ।  
 स्वं स्वं च विषयज्ञानं तज्जागरितमुच्यते ॥ २९ ॥  
 येयं जागरितावस्था शरीरं करणाश्रयम् ।  
 यस्तयोरभिमानी स्याद्विश्व इत्यभिधीयते ॥ ३० ॥  
 विश्वं वैराजरूपेण पश्येद्भेदनिवृत्तये ।

अपञ्चीकृतपञ्चमहाभूतानि पञ्चत-  
 न्मात्राणि, तत्कार्यं च पञ्चमाणाः दशे-  
 न्द्रियाणि मनो बुद्धिश्चेति सप्तदशकं  
 लिङ्गं भौतिकं हिरण्यगर्भ इत्युच्यते । ए-  
 तत्सूक्ष्मशरीरमात्मानः । करणेषूपसंहृतेषु  
 जागरितसंस्कारजः प्रत्ययः सविषयः  
 स्वप्न इत्युच्यते । तदुभयाभिमान्यात्मा  
 तैजसः । एतन्नयमुकारः ।

ज्ञानेन्द्रियाणि पञ्चैव पञ्च कर्मेन्द्रियाणि च ॥ ३१ ॥

श्रोत्रत्वष्ट्रयनघ्राणजिह्वा धीन्द्रियपञ्चकम् ।  
 वाक्पाणिपादपायूपस्थाः कर्मेन्द्रियपञ्चकम् ॥ ३२ ॥  
 मनो बुद्धिरहंकारश्चित्तं चेति चतुष्टयम् ।  
 संकल्पाख्यं मनोरूपं बुद्धिनिश्चयरूपिणी ॥ ३३ ॥  
 अभिमानात्मकस्तद्वदहंकारः प्रकीर्तितः ॥  
 अनुसंधानरूपं च चित्तमित्यभिधीयते ॥ ३४ ॥  
 प्राणोऽपानस्तथा व्यान उदानाख्यस्तथैव च ।  
 समानश्चेति पञ्चैताः कीर्तिताः प्राणवृत्तयः ॥ ३५ ॥  
 खवाव्यय्यभ्युक्षितयो भूतसूक्ष्माणि पञ्च च ।  
 अविद्याकामकर्माणि लिङ्गं पुर्यष्टकं विदुः ॥ ३६ ॥  
 एतत्सूक्ष्मशरीरं स्यान्मायिकं प्रत्यगात्मनः ।  
 करणोपरमे जाग्रत्संस्कारोत्थप्रबोधवत् ॥ ३७ ॥  
 ग्राह्यग्राहकरूपेण स्फुरणं स्वप्न उच्यते ।  
 अभिमानी तयोर्यस्तु तैजसः परिकीर्तितः ॥ ३८ ॥  
 हिरण्यगर्भरूपेण तैजसं चिन्तयेद्बुधः ।

शरीरद्वयकारणमात्माज्ञानं साभा-  
 समव्याकृतमित्युच्यते । एतत्कारणशरी-  
 रमात्मनः । तच्च न सत्, नासत् । नापि  
 सदसत् । न भिन्नं, नाभिन्नम् । नापि



भिन्नाभिन्नं कुतश्चित् । न निरवयवं, न  
सावयवं । नोभयम् । किन्तु केवलब्रह्मा-  
त्मैकत्वज्ञानापनोद्यम् ॥

चैतन्याभासखचितं शरीरद्वयकारणम् ॥ ३९ ॥  
आत्माज्ञानं तदव्यक्तमव्याकृतमितीर्यते ।  
न सन्नासन्न सदसद्भिन्नाभिन्नं न चोभयम् ॥ ४० ॥  
न सभागं न निर्भागं न चाप्युभयरूपकम् ।  
ब्रह्मात्मैकत्वविज्ञानहेयं मिथ्यात्वकारणात् ॥ ४१ ॥

सर्वप्रकारज्ञानोपसंहारे बुद्धेः कार-  
णात्मनावस्थानं सुषुप्तिः । तदुभयाभि-  
मान्यात्मा प्राज्ञः । एतन्नयं मकारः ।  
ज्ञानानामुपसंहारो बुद्धेः कारणतास्थितिः ।  
वटबीजे वटस्येव सुषुप्तिरभिधीयते ॥ ४२ ॥  
अभिमानो तयोर्यस्तु प्राज्ञ इत्यभिधीयते ।  
जगत्कारणरूपेण प्राज्ञात्मानं विचिन्तयेत् ॥ ४३ ॥

अकार उकारे, उकारो मकारे, म-  
कार ऊँकारे, ऊँकारोऽहम्येव ।  
विश्वतैजससौषुप्तविराट्सूत्राक्षरात्मभिः ।  
विभिन्नमिव संमोहादेकतत्त्वं चिदात्मकम् ॥ ४४ ॥  
विश्वादिक्त्रयं यस्माद्वैराजादित्रयात्मकम् ।

एकत्वेन समं पश्येदन्याभायप्रसिद्धये ॥ ४५ ॥  
 ईंकारमात्रमखिलं विश्वप्राज्ञादिलक्षणम् ।  
 वाच्यवाचकताभेदान्नेदेनानुपलब्धितः ॥ ४६ ॥  
 अकारमात्रं विश्वं स्यादुकारस्तैजसः स्मृतः ।  
 प्राज्ञो मकार इत्येवं परिपश्येत्क्रमेण तु ॥ ४७ ॥  
 समाधिकालात्प्रागेवं विचिन्त्यातिप्रयत्नतः ।  
 स्थूलसूक्ष्मक्रमात्सर्वं चिदात्मनि विलापयेत् ॥ ४८ ॥  
 अकारं पुरुषं विश्वमुकारे प्रविलापयेत् ।  
 उकारं तैजसं सूक्ष्मं मकारे प्रविलापयेत् ॥ ४९ ॥  
 मकारं कारणं प्राज्ञं चिदात्मनि विलापयेत् ।

अहमात्मा साक्षी केवलश्चिन्मात्रस्वरू-  
 पः, नाज्ञानं नापि तत्कार्यम् । किन्तु  
 नित्यशुद्धबुद्धमुक्तसत्यस्वभावं परमान-  
 न्दाद्वयं प्रत्यग्भूतचैतन्यं ब्रह्मैवाहमस्मी-  
 त्यभेदेनावस्थानं समाधिः । “ तत्त्वम-  
 सि ” ( छान्दो० ६।८।७ ) “ ब्रह्मा-  
 हमसि ” ( परमहं० ३ ) “ प्रज्ञान-  
 मानन्दं ब्रह्म ” ( ऐ० । बृ० ३ । ९ ),  
 “ अयमात्मा ब्रह्म ” ( बृह० २।५।१९ )

इत्यादिश्रुतिभ्यः ॥ इति पञ्चीकरणं  
भवति ॥ ॐ ॥

इति श्रीमच्छंकराचार्यविरचितं  
पञ्चीकरणम् ॥

चिदात्माहं नित्यशुद्धबुद्धमुक्तसद्वयः ॥ ५० ॥  
परमानन्दसंदोहवासुदेवोऽहमिति ।  
ज्ञात्वा विषेषकं चित्तं तत्साक्षिणि विलापयेत् ॥ ५१ ॥  
चिदात्मनि विलीनं चेत्तच्चित्तं नैव चालयेत् ।  
पूर्णबोधात्मनासीत् पूर्णाचलसमुद्रवत् ॥ ५२ ॥  
एवं समाहितो योगी श्रद्धाभक्तिसमन्वितः ।  
जितेन्द्रियो जितक्रोधः पश्येदात्मानमद्वयम् ॥ ५३ ॥  
आदिमध्यावसानेषु दुःखं सर्वमिदं यतः ।  
तस्मात्सर्वं परित्यज्य तत्त्वनिष्ठो भवेत्सदा ॥ ५४ ॥  
यः पश्येत्सर्वगं शान्तमानन्दात्मानमव्ययम् ।  
न तेन किञ्चिदाप्तव्यं ज्ञातव्यं वावशिष्यते ॥ ५५ ॥  
कृतकृत्यो भवेद्विद्धाजीवन्मुक्तो भवेत्सदा ।  
आत्मन्यारूढभावस्तु जगदेतल्ल वीक्षते ॥ ५६ ॥  
कदाचिद्व्यवहारेषु द्वैतं यद्यपि पश्यति ।  
बोधात्मव्यतिरेकेण न पश्यति चिदन्वयात् ॥ ५७ ॥

किन्तु पश्यति मिथ्येदं दिङ्मोहेन्दुविभागवत् ।  
 प्रतिभासशरीरः स्यात्तदा प्रारब्धसंचयात् ॥ ५८ ॥  
 “तस्य तावदेव चिर” मित्यादि श्रुतिरब्रवीत् ।  
 प्रारब्धस्यानुवृत्तिस्तु मुक्तस्याभासमात्रतः ॥ ५९ ॥  
 सर्वदा मुक्त एव स्याज्ज्ञाततत्त्वः पुमानसौ ।  
 प्रारब्धशेषभोगस्य संक्षये तदनन्तरम् ॥ ६० ॥  
 अविद्यातिमिरातीतं सर्वाभासविवर्जितम् ।  
 चैतन्यममलं शुद्धं मनोवाचामगोचरम् ॥ ६१ ॥  
 वाच्यवाचकनिर्मुक्तं हेयोपादेयवर्जितम् ।  
 प्रज्ञानघनमानन्दं वैष्णवं पदमश्रुते ॥ ६२ ॥  
 इदं प्रकरणं यस्माज्ज्ञातव्यं भगवत्तमैः ।  
 अमानित्यादिनियमैर्गुरुभक्तिप्रसादतः ॥ ६३ ॥  
 इमा विद्या प्रयत्नेन योगी संध्यासु सर्वदा ।  
 समभ्यसेदिहामुत्र भोगानासक्तधीः सुधीः ॥ ६४ ॥  
 रागद्वेषादिरहितं स्वात्मानं चिन्तयेत्सदा ।  
 एव जीवन्मुक्तो वा न पुनर्भवसंभवः ॥ ६५ ॥  
 इति श्रीमत्सुरेश्वराचार्यविरचितं पञ्चीकरण  
 वार्तिकं संपूर्णम् ॥

ॐ तत्सत् ।  
श्रीमच्छंकराचार्यविरचितं

## पञ्चीकरणं

श्रीमदानन्दगिरिविरचितविवरणाख्यटी-  
कया तथा श्रीमद्रामतीर्थकृततत्त्वच-  
न्द्रिकाख्यया विवरणव्याख्यया  
च संबलितम् ।

अथातः परमहंसानां समाधिविधिं  
व्याख्यास्यामः ।

---

यदबोधादिर्द भासि यदबोधाद्विनिवर्तते ।

---

यन्नामरूपनगदुःखवसप्रतिष्ठा-  
संरोधकारणमनिर्वचनीयशक्ति ।  
सच्चित्सुखाद्वयवपुर्जगतो हिताय  
रामाभिधामुपगतं भुवि तन्ममामि ॥ १ ॥  
यत्पांसुधूसरितमस्तकमस्तपाप-  
मज्ञानलक्षणमहाप्रहयक्षभूताः ।  
मुक्त्वाशुभां ययुरजस्तमतीम रम्यं  
श्रीकृष्णतीर्थगुरुपादयुगं नमामि ॥ २ ॥

अगन्नाथाश्रमाद्या ये गुरवो मे कृपालवः ।

तानहं विधिवज्रत्वा करवे तत्त्वचन्द्रिकाम् ॥ ३ ॥

श्रीमच्छङ्करयमवत्सृज्यपादविरचितं पञ्चीकरणास्थं प्र-  
करणमतिसंक्षिप्तमनेकार्थसंग्रहगम्भीरमतिविमलमर्थतः प्रकटीचि-  
क्रीर्षुगानन्दगिर्याचार्यः स्वचिकीर्षितम्याविघ्नपरिमयासवे वि-  
शिष्टशिष्टाचारपरिप्राप्तमिष्टदेवतानमस्कारलक्षणं महलमाचरन्  
शास्त्रस्य विषयप्रयोगेने दर्शयति—यदबोधादिति ।

अयमक्षरार्थः । परमात्मने नम इत्यन्वयः । तस्मात्प्रसिद्धि  
वापरति—तस्मा इति । सर्वनाम्न. प्रसिद्धार्थवाचित्वात् ।  
प्रसिद्धिश्च “एष सर्वेश्वरः” ( बृह. ४ । ४ । २२. माण्डू.  
६ । ) इत्यादिश्रुतिभ्यः । तच्छब्दनिर्दिष्टस्य परमात्मन. स्व-  
रूपं तदस्थलक्षणम्बरूपलक्षणान्यामुपलक्षयति—यदबोधादिदं  
भातीति । यस्मिन्नबोधो यदबोधो तत्त्वावरणलक्षण । तस्मा-  
त्कल्पितमिदं भूतभौतिकमाश्रयास्त्वपर्यन्तं जगद्भाति केवलं  
न यथाप्रतिभासस्वरूपमस्ति । रज्ज्वज्ञानाश्रयमात्रादण्डधारा-  
दिप्रतीतिवदित्यर्थः । ज्ञाननिवर्त्यत्वेन जगतोऽनिर्वचनीयतां  
दर्शयति—यदबोधादिनिवर्तते इति । एतेन बाध्यत्वमनिर्वच-  
नीयत्वमित्युक्तं भवति । यद्विषयो बोधो यदबोधः । तस्माद्  
ब्रह्माकारान्तकरणवृत्तिभूपादिदं जगतोपादानं विनिवर्तते  
विशेषेण निवर्तते । अत्यन्तं समुच्छिद्यत इत्यर्थः । अयं भावः ।

नमस्तस्मै परानन्दवपुषे परमात्मने ॥

“ब्रह्मविदामोति परम्” ( तै. ३ । १ । १ ) इत्यादिशाखा-  
द्वयज्ञानं मोक्षसाधनमित्यवगम्यते । तच्च केवलमेव न कर्म-  
समुच्चितम् । “न कर्मणा न प्रजया” ( महानारा. १० । ५ )  
इति साधनान्तरनिषेधात् । मोक्षश्च निष्प्रपञ्चब्रह्मात्मनावस्था-  
नम् । तथा च प्रपञ्चस्य ज्ञाननिवर्त्यत्वे सति “ज्ञानादेव  
सु कैवल्यम्” इति शास्त्रमर्थवत्स्यात्, नान्यथा । प्र-  
पञ्चोऽपि ज्ञाननिवर्त्यस्तदा स्यात्, यद्यज्ञानमात्ररूपः स्यात् ।  
सत्यत्वे तस्य न ज्ञाननिवर्त्यत्वं संभवति, विरोधाभावादिति ।  
तदेवं तदस्यलक्षणेन सर्वाधिष्ठानं सर्वनिषेधावधिभूतं ब्रह्म  
निर्दिष्टम् । तस्यैव स्वरूपलक्षणं दर्शयति—परानन्देति । परो  
निरतिशय आनन्दो वपुः स्वरूप यस्य स तथा । “आनन्दो  
ब्रह्मेति व्यजानात्” ( तै. ३ । ६ । १ ) इति श्रुतेः । अत्रा-  
नन्दशब्दः सत्यादीनामप्युपलक्षणार्थः ।

ननु ममस्कर्तुर्वल्लणोऽनन्यत्वात् कथं ब्रह्म नमस्कार्य-  
मिति चेत् । नायं दोषः । कारणत्वाकान्तस्य नमस्कार्यत्वा-  
दिति । परमात्मन इत्यात्मनः परमत्वनिर्देशेन ब्रह्मात्मैक्य-  
लक्षणो विषयो दर्शितः—यद्वोधादिनिवर्तत इति ॥ १ ॥

प्रयोजनमज्ञाननिवृत्तिलक्षणं दर्शितम् । संबन्धाधिकारिणा-

सच्छब्दवाच्यमविद्याशबलं ब्रह्म ।

ब्रह्मणोऽव्यक्तम् । अव्यक्तान्महत । म-

अतीतानेकजन्मसुकृतप्रसादासादितशुद्धबुद्धिमतां  
वर्धाद्धोद्धव्यौ । तत्राधिकारिस्वरूपनिरूपणपुरःसरं ग्रंथस्य  
पातनिकामाह—अतीतानेकेत्यादिना ।

अयमर्थः । अनाद्यविद्यारूपितसंसारवासनावासितान्तःकर-  
णानामहं कर्ता भोकेत्यभिमन्यमानानां स्वर्गनरकसुप्तदुःखमनु-  
भवतां पूर्वपूर्वभोगवासनया प्रवृत्तिमार्गरतानां जीवानां कर्षं नि-  
वृत्त्युन्मुक्तत्वं भवितुमर्हतीत्याशङ्क्याह—अनेकजन्मेति । यद्यपि  
कर्मानुष्ठानं ततः फलभोगः पुनस्तद्वासनया कर्मानुष्ठानमविर-  
तिः कर्ममार्गात्, तथापि बहुजन्मासादितयाहच्छिन्नपुण्यपुञ्जपरि-  
पाकवशात्कस्मिंश्चिज्जन्मनि निवृत्त्युन्मुक्ततापि स्यात् । ततोऽनेक-  
जन्मसु नित्यनैमित्तिककर्ममात्रमनुतिष्ठन्ति तेनानेकजन्मसुकृतेन  
प्रसादासादिता युद्धेरन्तःकरणस्य वृत्तिः शुद्धिर्येस्ते तथा, तेषाम् ।  
पुनः कर्षंभूतानाम् । विवेकादिसंपन्नानाम् । सद्य विवेको नाम  
नित्यानित्यवस्तुविवेकः । स च यक्षैव नित्यं ततोऽन्यत्सकलम-  
नित्यमित्येवमाकारः “ सत्यं ज्ञानमनन्तं ब्रह्म ” (ते. २।१।१)  
“ अनौ नित्यं शाश्वतः ” ( कठ. २। १८। मा. २।२० ),  
“ नित्यं विज्ञानमानन्दं ब्रह्म ” ( बृह. ३। २८ ), “ नेह  
नानाऽस्ति किञ्चन ” ( बृह. ४। ४। १९। कठ. ४। १। ),



हतोऽहंकारः । अहंकारान्पञ्चतन्मात्रा-  
णि । पञ्चतन्मात्रेभ्यः पञ्चमहाभूता-

विवेकवैराग्यशमदमादिसाधनसंपन्नानां परित्यक्तस-  
र्वकर्मणां मोक्षमात्रमाकाङ्क्षतां तदुपायभूतं तत्त्वज्ञान-

“यत्र नान्यत्पश्यति नान्यच्छृणोति ” (छा. ७ । २४ । १),  
“मृत्तिकेत्येव सत्यम् ” (छा. ६ । १ । ४) इत्यादिवा-  
क्यपर्यालोचनयोत्पद्यते । वैराग्यं तु “आत्मनस्तु कामाय सर्वं  
मिदं भवति ” (बृह. २ । ४ । ६) “तपयेह कर्मचितो  
लोकः क्षीयते एषमेवामुत्र पुण्यचितो लोकः क्षीयते ” (छा.  
८ । १ । ६) इत्यादिश्रुतिपर्यालोचनयोत्पद्यते । ततः “शान्तो  
दान्तः ” (बृह. ४ । ४ । २३) इत्यादिवाक्यालोचनया श-  
मादिरुत्पद्यते । तत्र शमोऽन्तःकरणनिग्रहः । दमो धास्तेन्द्रि-  
यनिग्रहः । आदिशब्दादुपरतितितिक्षासमाधानश्च संगृह्यन्ते ।

साधनसंपत्त्यभिव्यञ्जकमाह—परित्यक्तेति । परितः सर्वा-  
त्मना त्यक्तानि सकलानि लौकिकानि यादृच्छिकदेहयात्राति-  
रिक्तानि वैदिकान्यप्यावश्यकातिरिक्तानि यैस्ते तथा तेषामिति  
यावत् । कथमेतावता मोक्षशास्त्रे प्रवृत्तिः प्ररोचनाकाङ्क्षाभावात् ।  
प्रयोजनमाकाङ्क्षन् हि प्रवर्तते प्रेक्षावान् । अत आह—मोक्षमात्रमा-  
काङ्क्षतामिति । आशब्दः कामनान्तरशङ्कानिवृत्त्यर्थः ।

नि । पञ्चमहाभूतेभ्योऽखिलं जगत् ।

पञ्चानां भूतानामेकैकं द्विधा विभज्य

मापाततः श्रुतिमुखादधिगतमवामुमिच्छतामतिलघु-

ननु मात्रशब्देन न कामनान्तरन्यावृत्तिः, तत्त्वज्ञानमवाप्तु-  
मिच्छतामित्यनेन विरोधादित्याशङ्क्य तस्यापि मोक्षोपायत्वेने-  
च्छाविषयत्वाच्च कामनान्तरत्वमित्याह-तदुपायभूतमिति ।  
ननु “ एतावद्वे सत्त्वगृहत्वम् ” ( बृह. ४।१।१९ ) इति  
श्रुतेस्तत्त्वज्ञानस्यैव फलत्वावगमनाच्च तस्य मोक्षोपायतेति चेत् ।  
उच्यते । दुःखनिवृत्त्यानन्दावाप्ती पुरुषार्थः । न तत्त्वज्ञानं तयो-  
रन्यतरत् । तस्य कार्यरूपस्यानित्यत्वेन तदयोगात् । परिशेषा-  
त्तत्त्वज्ञानस्य फलसाधकत्वमेव । अमृतत्वशब्दप्रयोगस्तु जीवन-  
साधने लाङ्गलादीं जीवनशब्दप्रयोगवज्जानुपपन्नः । तथा चो-  
पायापेक्षाप्युपेयागेति न मात्रपदवैगर्ह्यमिति ।

तत्त्वज्ञानस्य मोक्षोपायत्वं कुतोऽवगतमिति तत्राह-श्रुति-  
मुखादिति । “ यद्विज्ञानेन परिपश्यन्ति धीराः ” ( मुण्ड.  
२।२।७ ) “ विद्ययाऽमृतमदनुते ” ( ईश. ११ ) “ त-  
स्मिन् दृष्टे परावरे ” ( मुण्ड. १२।२।८ ) इत्यादि-  
श्रुतिमुखादित्यर्थः । तर्हि प्रामप्येव तत्त्वज्ञानं श्रुतिगुप्तात्,  
कुतस्तदिच्छेति तत्राह-आपातत इति । विचारं विना सा-  
मान्यतोऽधिगतमित्यर्थः । नन्येतादृशानामपिवाराणां तत्त्वनि-

## स्वार्द्धभागं विहायार्द्धभागं चतुर्धा वि- भज्येतरेषु योजिते पञ्चीकरणं मायारू-

नोपायेन कथमिदमुत्पद्यतामिति मन्वानः सन्नाचार्य  
ॐकारं सर्ववेदसारभूतं तथाविधसम्यग्बोधसमुदयनि-

र्णयप्रधानं शारीरकमेव व्याख्येयम् । किमपूर्वपञ्चीकरणनि-  
र्माणेनेत्यत आह—अतिलघुनोपायेनेति । मन्वानो विचारय-  
माणः । सिद्धार्थमाह—ॐकारमिति । ॐकारं प्रतिपद्येति  
व्यवहितेन संबन्धः । अतिविततमग्भीरे भाष्ये बहुवादिविसं-  
वादनिरासपटीयस्वल्गसंप्राधाधिकारिणो न व्युत्पदयितुं शक्या ।  
अतः सार्धक एव पञ्चीकरणारम्भ इत्यभिप्रायः । तथाविधेति ।  
मोक्षोपायभूतस्य बोधस्य समुदयः सम्यग्गनायासेन उदय  
उत्पत्तिस्तस्य निदानं समीचीनं कारणमित्यर्थः । सम्यक्त्वं च  
ज्ञानस्य निरतिशयफलहेतुत्वात् । ननु वेदार्थविचारस्यैव  
तथाविधज्ञानोपायत्वाद्देद एव व्याख्येयः, न प्रणव इ-  
त्यत आह—सर्ववेदसारभूतमिति । ॐकारो हि सर्ववे-  
दसारभूतः सर्वव्यापकत्वात्सर्वात्मकत्वाच्च । तथा च  
श्रुतयः “ तद्यथा शङ्कुना सर्वाणि पर्णानि सतृणान्येवमोक्षारेण  
सर्वा वाक् संतृण्णा ” ( छा. २ । २३ । ४ ) इति, तथा  
“ ॐ इत्येतदसारमिदं सर्वं तस्योपन्यास्यानम् ” ( छा. १ । १ । १ )

## पददर्शनमध्यारोपापवादाभ्यां निष्पपञ्चं प्रपश्यते ।

दानं प्रतिपद्य तदीयस्वरूपनिरूपणद्वारा तत्त्वं नि-  
वेदयितुकामस्तदवयवभूतमकारमवतारयन्नध्यारोपा-

“ भूतं भवद्भविष्यदिति सर्वमोकार एव ” ( माण्डू. १ )  
इत्याद्याः । स्मृतिरपि “ वेदः प्रणव एवायम् ” इत्यादिका । तथा  
चौकारनिरूपणमेव सर्ववेदार्थनिरूपणमित्यर्थः । ननु तत्त्वज्ञानमि-  
च्छतां तन्निर्णायकमहावाक्यनिरूपणमुचितं न प्रणवनिरूपणमत  
आह—तदीयस्वरूपनिरूपणद्वारा तत्त्वं निवेदयितुकाम  
इति । प्रणवस्वरूपेऽर्थतो निरूपिते महावाक्यमेवार्थतो निरूपितं  
भवेदित्यर्थः । ननु वक्ष्यामैक्यं विचारविषयः । स च वाक्यार्थः न  
पदार्थः । वाक्यं चानेकपदात्मकम् । तथा च प्रणवस्य वर्णत्रयात्मक-  
त्वेन पदत्वान्न वाक्यता । अतो न तद्विरूपणेन वाक्यार्थो निरूप्ये-  
तेति तन्न । प्रणवस्यापि वाक्यत्वात् । न वर्णसमूहः पदमिति  
पदलक्षणं, वाक्ये व्यभिचारापत्तेः । किञ्च प्रत्येकं संभूय च  
वाक्यांशबोधको वर्णः पदमिति तद्वक्षणम् । अन्यथैकाक्षराणा-  
मर्थवाचकानां पदत्वं (न) स्यात् । स्मर्यते च “ अकारो वासुदेवः  
स्यात् ” इत्यभिधानम् । अतो न वर्णसमूहः पदमिति । तथा

ॐ पञ्चीकृतपञ्चमहाभूतानि तत्कार्ये च

पदादन्यायमनुसरन् प्रतिपत्तिसौकर्यार्थं प्रथमं स्थूलप्रपञ्चमुपन्यस्यति-पञ्चीकृतेति ।

अस्यायमर्थः । आकाशवायुतेजोम्बुधानि भूतानि

वाकारादीनामपि पदत्वात्तत्समुदायात्मकस्य प्रणवस्य वाक्यार्थं नानुपपन्नमिति भावः ।

ननु पदार्थावगतिपूर्विका वाक्यार्थावगतिः । अतः पदार्थो वर्णनीय इत्यत आह-तदवयवभूतमकारमिति । तस्य प्रणवस्यावयवभूतमित्यर्थः । वाक्यार्थो ह्यद्वितीयब्रह्मस्वरूपम् । अतस्तदवयवाय तदवयवो निरूपणीय, किं प्रपञ्चोपन्यासेनेत्यत आह-अध्यारोपेति । वस्तुन्यवस्त्वारोपोऽध्यारोपः । अध्यारोपितस्याधिष्ठानमात्रपर्यवशेषणमपवादः । अपवादस्य प्रतियेधरूपत्वात्तस्य च प्राप्तिपूर्वकत्वात्, तदर्थमध्यारोपस्य प्राथम्यम् । तथा च तदवयवनिरूपणाय प्रपञ्चोपन्यास इति भावः । त्रयाणां वर्णानां प्रणवावयवत्वे समाने किमित्यकारार्थः प्रथमतो निरूप्यते । तत्राह-प्रतिपत्तिसौकर्येति । स्थूलप्रपञ्चस्य मत्स्यादिसिद्धत्वेऽपि न तस्याविद्यात्मकता प्रसिद्धा । अविद्यात्मकत्वानुपपादने च तस्य न ज्ञानेनापवादः संभवति । अतस्तन्निरूपणायैव स्थूलप्रपञ्चोपन्यास इति भावः ।

“ पञ्चीकृतपञ्चमहाभूतानि ” इति पदं व्याचष्टे-अस्या-

तावदविद्यासहायात्परस्मादात्मनः सकाशादनुक्रमेण जातानि । तानि चातिसूक्ष्माणि व्यवहाराक्षमाणि । सदीयस्यौल्यापेक्षायां कल्पितव्यवहर्तृप्राणिनि-

यमर्थ इति । स्थूलभूतानां पञ्चीकृतत्वमुपपादयितुं तत्कारणभूतानां सूक्ष्मभूतानामुत्पत्तिं दर्शयति-आकाशेति । “तस्मादात्मन आकाशः संभूतः” (तै. २।१।१।) इति श्रुतिसिद्धेयं स्पष्टिरूप्यते । अत्रशब्दः पृथिवीवाचकः । “पृथिवी वातग” (तैत्ति. २।६।१) इति श्रुतेः । कथं शुद्धस्यात्मनो जगत्कारणत्वमित्यत आह-अविद्यासहायादिति । अनुक्रमस्तु श्रुतिसिद्धः । तेषां स्वरूपमाह-अतिसूक्ष्माणीति । सूक्ष्माण्यगोचराण्यत एव व्यवहाराक्षमाणि । तानि यदा पञ्चीकृतानि भवन्ति तदा स्थूलानि यदन्तीत्यन्वयः । तेषां किं पञ्चीकरणमकस्मादेव नेत्याह-कर्मापेक्षयेति । तर्हि स्पन्दनात्मकमेवापेक्ष्यम्, नेत्याह-धर्माधर्मकेति । धर्माधर्मावात्मा स्वरूपा यस्य तत्तथा । व्यवहारनिर्वाहकेति कर्मणः पञ्चीकरणोत्पादने योग्यतोक्ता । सूक्ष्माणामव्यवहार्यत्वाद्द्वयवहारान्यथानुपपत्त्या पञ्चीकरणं कल्प्यमिति व्यवहारपदेव प्रमाणमपि सूचितमिति भावः । व्यवहारो व्यवहर्तृसाध्यः । न च व्यवहर्ता अद्वैतमतोऽस्ति । तत्राह-कल्पितव्यवहर्तृप्राणीति । निरुपपन्नः समूहः । अनाद्यवि-

सर्वं विराडित्युच्यते । एतत्स्थूलशरीरमात्मनः ।

कायव्यवहारनिर्वाहकतदीयधर्माधर्मात्मककर्मापेक्षया तान्येव पञ्चीकृतानि स्थूलानि भवन्ति । तानि हि प्रत्येकं द्वैविध्यमापद्यन्ते । तत्र चैकैकं भागं प्रविहायापरेषु भागेष्वेकैकशब्दातुर्विध्ये सिद्धे सति तत्तदात्मीयमर्द्धभागं परित्यज्येत्तरेषु भागेष्वेकैकस्य भागस्यानुप्रवेशे सति प्रत्येकं भूतानि पञ्चतामापन्नानि पञ्चीकृतानीत्युच्यन्ते । तेषु च “ वैशेष्याच्च तद्वाद-

द्यावातनापरिकल्पिता व्यावहारिका जीवा व्यवहर्तार इति नानुपपन्नं किञ्चिदिति भावः । तानि चेत्यादि उच्यन्त इत्यन्तो ग्रन्थः स्पष्टः ।

कथं तर्हि भूतानां पञ्चात्मकत्वे समाने व्यवहारासंकर्यमत आह-तेषु चेति । वैशेष्याद्भागस्याधिक्यात्तद्वादः पृथिवीजल-मित्रादिव्यवहार इत्यर्थः । वीप्सा सूत्रे अध्यायसमाप्त्यर्था । तथा च न व्यवहारसंकर इत्यर्थः । पञ्चीकरणप्रतिपादकश्रुत्यादिप्रमाणाभावे कथं पञ्चीकरणं सिद्धवदुपन्यस्यत इत्याशङ्क्य परिहरति-न चेत्यादि तानि चेत्यतः प्राक्त्वेन ग्रन्थेन । भूतत्रयसर्गश्रुतौ भूतपञ्चकसर्गोपलक्षणतां सिद्धवत्कृत्य तदुद्घात्तेन

स्तद्वादः" ( ब्र. सू. २ ४. २२ ) इति न्यायेन व्यव-  
हारासंकरः सिद्ध्यति । न च पञ्चीकरणमप्रमाणकमिति  
बहुं युक्तम् । भूतत्रयसर्गश्रुतौ भूतपञ्चकसर्गाङ्गीकारव-  
न्निवृत्करणश्रुतौ पञ्चीकरणाङ्गीकारात् ।

ननु भूतत्रयसृष्टिश्रुतौ ब्रह्मणः सच्छब्दितस्याद्वि-  
तीयत्वसिद्धयर्थं सृष्टिपरिपूर्तये च भूतद्वयमश्रुतमपि

निवृत्करणश्रुते पञ्चीकरणोपलक्षणपरतामाह—भूतत्रयेति ।  
भूतत्रयसृष्टिश्रुतेर्भूतपञ्चकोपलक्षणता युज्यते, न निवृत्करण-  
श्रुते पञ्चीकरणोपलक्षणात्, प्रमाणाभावादित्याशङ्कते—ननु  
भूतत्रयेति । तुल्यसूचित वैषम्यमुपपादयति—ब्रह्मण इति ।  
“ सदेव सोम्येदमग्र आसीत् ” इत्यारम्भ “ कस्य स आत्मा ”  
( छान्दोग्य ६ । २ । १ ) इत्युपसंहारात्सच्छब्दित ब्रह्म ।  
तस्माद् ब्रह्मणो भूतद्वयानुत्पत्तौ नाद्वितीयता तस्य सिद्धयेत् ।  
कार्यकारणयोरभेदेन सत्त्वद्वितीयतोपपद्यते । एतदुक्तमद्विती-  
यत्वसिद्धयर्थमिति । सृष्टिपरिपूर्तये इति । जगदन्तः पातिनो-  
र्वाय्वाकाशयोर्वेष्टनार्थत्वेन ब्रह्मणो जगत्सृष्टिः परिपूर्तये, स-  
कलजगत्कारणत्वप्रतिपादकश्रुतिनिरोधादित्यर्थः । चकारो हेतु-  
समुच्चयार्थः ।

ननु छान्दोग्ये ( ६ । ३ ) भूतत्रयस्यैवोत्पत्तिश्रवणात्  
अश्रुतं भूतपञ्चककल्पनमयुक्तं, श्रुतहान्यश्रुतकल्पनाप्रसङ्गादि-



श्रुत्यन्तरमाश्रित्य गुणोपसंहारन्यायेनोपसंहर्तव्यम् ।  
त्रिवृत्करणश्रुतौ तु पञ्चीकरणोपलक्षणेन कारणमस्तीति  
चेत् । न । छान्दोग्ये भूतपञ्चकसृष्टिविवक्षायां पुन-

त्यत आह—भूतद्वयमश्रुतमपीति । गुणोपसंहारेति सकलशा-  
खाप्रत्ययमेकं कमेति प्रतिपादने एकस्यामेव शाखायां चातु-  
र्होत्रकर्मप्रतिपत्त्यसिद्धेर्यथा शाखान्तरमाश्रित्य तदुपसंहारस्त्ये-  
हापि शाखान्तरमाश्रित्य भूतद्वयसर्गोपसंहार इति । तथा च ना-  
श्रुतकल्पना, शाखान्तरे श्रुतत्वात् । नापि श्रुतहानिः पञ्चकस-  
र्गेऽपि श्रुतस्य विसर्गस्यापरित्यागादित्यर्थः ।

एवं भूतत्रयसृष्टिश्रुतेर्भूतपञ्चकसर्गोपलक्षणे प्रमाणमभिवाच्य  
त्रिवृत्करणश्रुतिः पञ्चीकरणोपलक्षणा न प्रमाणमित्याह—त्रिवृ-  
त्करणेति । अयमाशयः । त्रिवृत्करणं तु साक्षाच्छ्रूयते न  
पञ्चीकरणं, तादृशश्रुत्याद्यभावात् । ननु सूक्ष्मयोर्वानुनभसोर-  
व्यवहार्यत्वात्, तदीयत्वाव्यवहार्यस्य भूतान्तरानुप्रवेशाभावेऽभा-  
वात्, व्यवहारान्यथानुपपत्त्या पञ्चीकृतिः कल्प्यत इति चेत् ।  
न । तस्यान्यथाप्युपपत्तेः सूक्ष्माणामपि परमाणूनां व्यवहार्यत्वात् ।  
तेषां प्रत्यक्षव्यवहारो नास्तीति चेत्तदिहापि तुल्यं, बाध्याका-  
शयोरप्रत्यक्षत्वात् । अतो न पञ्चीकरणोपलक्षणे प्रमाणमिति ।  
किमेतच्चोद्यं भूतत्रयसर्गश्रुतेर्भूतपञ्चकसर्गोपलक्षणत्वमनङ्गीकुर्वत  
इति विकल्पवाक्यैकवाक्यतया सकलसर्गप्रतिपादकश्रुतीनां व-

त्रिवृत्करणव्यपदेशस्य परिसंख्यार्थत्वे प्रकरणविरोधप्रसङ्गात् । किं च नभोनभस्वतोरपि स्थूलं भागं शब्दस्पर्शो श्रोत्रेण स्वशोपलभ्येते । “ पञ्च चेन्द्रियगोचराः ” ( गी. १३।५ ) इत्यत्र स्थूलानि भूता-

हाणि समन्वयाभावप्रसङ्गाच्चाद्य इत्याह—नेति । द्वितीयं दर्शयति—छान्दोग्येति । परिसंख्यार्थत्वं इति । “अपरी वर्जने” ( पा. सू. १ । ४ । ८८ ) इति सूत्रात्पञ्चीकरणनिवृत्त्यर्थत्व इत्यर्थः । प्रकरणविरोधेति । छान्दोग्ये उपलसितभूतपञ्चकसृष्टि प्रक्रम्य त्रिवृत्करणमात्रप्रतिपादने प्रकरणविरोध इत्यर्थः । न पञ्चीकरणे प्रमाणमावः, व्यवहारान्यथानुपपत्तेरेव प्रमाणत्वात् । न च परमाणुव्यवहारात्तस्य व्यवहारः स्यादिति वाच्यं, स्थूलो वायुर्व्याप्तं नभ इति व्यवहारस्य तद्विद्वत्सङ्गत्वात् । नभोनभस्वतोर्भूतान्तरानुप्रवेशे रूपादिमत्तयोपलम्भप्रसङ्ग इति चेत्, तर्हि त्रिवृत्करणपक्षे ऽग्नितेजसोर्गन्धवत्तयोपलम्भप्रसङ्ग इति तुल्यम् । अथ शृण्व्यंशस्यारूपत्वादितरांशस्याधिक्यत्वात् तत्प्रसङ्ग इति चेत्तुल्यमन्यत्राप्यभिनिवेशादिति । न च नभोनभस्वतोरप्रत्यक्षता, प्रत्यक्षगुणकत्वात् । न च वातानीतगन्धाश्रये व्यभिचारः, तस्य कदाचित्तज्जातीयप्रत्यक्षोपपत्तेरिति नावयं किञ्चित् । इतोऽपि पञ्चीकरणमभ्युपेयमित्याह—किं चेति ।

नीन्द्रियगोचरशब्देन व्याख्यातानि भगवता भा-  
ष्यकृता । न च शब्दस्पर्शयोः स्थूल्यं भूतान्तरानु-  
प्रवेशादृते सिद्ध्यति । तानि चैतानि पञ्चीकृतानि  
पञ्चसंख्याकानि भूतानि स्वकार्यव्यापित्वान्महान्ति  
च व्यपदिश्यन्ते । तेषां च कार्यमन्तःकरणप्राणसम-

कथं शब्दस्पर्शयोर्भेदो न भवत्यस्य लभागात्मतेति । तत्राह—पञ्च  
चेन्द्रियगोचरा इति । कथं माप्यकारैरिन्द्रियगोचरशब्देन  
स्थूलानि भूतानि व्याख्यातानीति चेत्, कार्यकारणयोरभेदाभि-  
प्रायेणेति ब्रूमः । न कार्यकारणयोः परस्परतो भेदोऽस्ति, स-  
र्वस्य भेदमात्रस्याग्रे निराकरिष्यमाणत्वात् । ननु “महाभूतान्यहं-  
कारो बुद्धिरव्यक्तमेव च । इन्द्रियाणि दशैकं च पञ्च चेन्द्रियगोच-  
राः॥” (गी. १३।५) इत्यत्र महाभूतशब्देनैव स्थूलभूतानामुक्त-  
त्वादिन्द्रियगोचरशब्देन पुनर्महाभूतव्याख्याने षौनहत्तयापात  
इति चेत् । न । महाभूतशब्देन सूक्ष्मभूतोक्तेः । कथं तेषां महाभूत-  
शब्दवाच्यतेति चेत् । न । लिङ्गदेहास्यस्य स्वकार्यव्यापित्वेन म-  
हत्त्वोपचारात् । वक्ष्यति च “पूर्ववन्महान्ति च भवन्ति”  
इति । तथा च शब्दस्पर्शयोर्भेदो न भवत्यस्य लभागात्मता युक्तेति  
भावः । ततः किम् । अत आह—न चेति । उपसंहरति—तानि  
चेति । पञ्चीकृतानां महत्त्वे हेतुमाह—स्वकार्येति । तेषां

घटीनामिन्द्रियसमघटीनां च गोलकादिभेदभिन्नमाधि-  
 दैविकं ब्रह्माण्डमाध्यात्मिकमाधिभौतिकं च तत्तदु-  
 द्याधचपरिच्छिन्नशरीरभेदजातम् । तदिदं भूतभौति-  
 करूपं सकलमपि स्थूलं जगदध्यात्माधिदैवादिभेद-  
 भिन्नमेकीकृत्य विराडित्युच्यते । न पुनराध्यात्मिका-  
 धिभौतिकाधिदैविकविभागोऽस्ति सर्वस्यास्य भेद-

कार्यमेव गमयति-तेषां चेति । चकारः पुनरर्थे । अन्तःकर-  
 णसप्तमष्टिः सर्वान्त करणसमुदायः । प्राणसप्तमष्टिः सर्वप्राणस-  
 मुदायः । सर्वेन्द्रियसमुदाय इन्द्रियसप्तमष्टिः । तासां गोलका-  
 दिभेदैः स्थानभेदैर्भिन्नं सकलमपि स्थूलं जगदेकीकृत्य विराडि-  
 त्युच्यते । अप्यात्मविद्विरिति चोक्तम् । विविधं राजत इति  
 विराट् । तत्राधिदैविकं निर्दिशति-ब्रह्माण्डमिति । आध्या-  
 त्मिकं गोलकादि । आधिभौतिकमिन्द्रियाणां विषयः । उच्यो  
 देवमनुष्यादिः । अक्चः तिर्यगादिः । भूतभौतिकरूपमिति ।  
 कारणकार्यरूपमित्यर्थः ।

कथमसंकीर्णानामाध्यात्मिकादीनामेकीकरणम् । तत्राह-न  
 पुनरिति । विभागो वास्तव इति शेषः । कुत इत्यत आह-  
 सर्वस्येति । अयं भावः । आध्यात्मिकादिकार्यभूतपञ्चका-  
 भिन्नं भूतपञ्चकार्यत्वात् । यद्यस्य कार्यं तत्ततोऽभिन्नम् ।  
 यथा मृत्कार्यं करकादि मृदभिन्नम् । तथा चेदम् । तस्मात्तथा ।

जातस्य भूतपञ्चककार्यस्य मृद्धिकारस्येव तद्व्यतिरेके-  
णाभावादिति ।

अथेदं वैराजमेव रूपं प्रत्यगात्मतया प्रतिपत्तव्यं,  
न त्वन्यदात्मतत्त्वं ज्ञातव्यमस्तीति चेन्नेत्याह-एत-  
त्स्थूलशरीरमात्मन इति । ननु इदमात्मनः श-  
रीरमपवर्गे नोपयुज्यते, तस्याशरीररूपत्वात् भोगाय-  
तनत्वेन भोगोपयोगित्वं वक्तव्यम् ।

न च पितृपुत्रादौ मुद्गरघटप्रध्वंसादौ व्यभिचारः, उपादानरूप-  
कारणविशेषस्य विवक्षितत्वात् । साध्यविक्रलो दृष्टान्त इति चेत् ।  
तत्र वक्तव्यं किं मृद्घटयोरत्यन्तभेदः, उत भेदाभेदाविति ।  
तत्र नायः । कुण्डलस्यापि मृज्जासीयस्वप्रसङ्गत्वात् अत्यन्तभेदा-  
विशेषात् । द्वितीयेऽपि किं कारणस्य कार्यात् भेदाभेदौ, कार्यस्य  
वा कारणात् । न । उभयथाऽपि वस्तुनो द्वैरूप्यासंभवात् ।

ननु कार्यस्य कारणात्मनाभेदः कार्यात्मना भेद  
इत्यापेक्षिको भेदव्यवहार इति चेत् । न । सापेक्षस्य  
स्वरूपस्यावास्तवत्वात् । यदि यस्यान्यान्पेक्षस्वरूपं तत्तस्य  
तत्त्वम्, यदन्यापेक्षं न तत्तस्य तत्त्वम् । अन्याभावेऽमा-  
णात् । अतः प्रतीयमानभेदस्य मिथ्यात्वान्न कार्यकारणयो-  
र्वास्तवो भेद इति लोकायतिकट्टया शङ्कते-अयेति । परि-  
हरति-नेत्यादेति । आत्मनः शरीरसंबन्धाभावमभिप्रेत्य श-

इन्द्रियैर्योऽपलब्धिर्जागरितम् । एतदुभया-  
भिमान्यात्मा । एतन्नयमकारः ।

कुत्र च तदभिमानाध्वीनो भोगः स्यादिति तत्र  
जागरिते तदभिमानप्रयुक्तो भोगो भवतीति वक्तुं  
जागरितं लक्षयति-इन्द्रियैरिति । सुषुप्तिव्यावृ-  
त्त्यर्थं शब्दादिविषयवाचकमर्थं पदं स्वप्नं निरस्तितु-

क्त्वे-नन्विति । संभवे वा आत्मन एतच्छरीरं मौल उप-  
युज्यते, अवस्थान्तरे चेति विकल्प्य प्रथमस्यासंभवाद्-अ-  
पवर्ग इति । कुत इत्यत आह-तस्येति । “ अस्थूलम् ”  
( बृह. २ । ८ । ८ ) इत्यादिश्रुतेरशरीरतेत्यर्थः । अवस्था-  
न्तरमाकाङ्क्षाह-भोग्यायतनत्वेनेति । भोगः सुखादिताता-  
त्कारः । तदायतनत्वं तन्निष्पादनस्थानत्वम् । भोगोऽयोगित्वं तु  
तत्साधनत्वमिति विवेकः । उभयं स्वात्मपरात्मभेदेनेति द्रष्टव्यम् ।  
कुत्रेति । कस्यामवस्थायामित्यर्थः । चकार. समुच्चयार्थः । एत-  
दुत्तरत्वेन मूलमवतारयन्नाह-तवेति । तस्या शङ्कायां सत्या-  
मित्यर्थः । उपलब्धिर्जागरितमित्युक्ते सुषुप्तेऽतिव्याप्तिः, तत्रापि  
स्वरूपोपलब्धिसत्त्वान् । अन्यथा ‘ सुखमहमस्ताप्सम् ’ इ-  
त्युत्थितस्य परामर्शानुपपत्तेस्तन्निवृत्त्यर्थपदमित्याह-सुषुप्तीति ।  
ननु स्वरूपमप्यर्थ एव । तत्राह-शब्दादीति । तावत्पुके

मिन्द्रियविशेषणम् । तत्र हि विद्यमानमपि मनो  
विविधविषयाकारेण परिणतं साक्षिणो दृश्यतयाव-  
तिष्ठमानं नोपलब्धौ करणं भवतीति भावः ।

स्वप्नेऽतिव्याप्तिमाशङ्क्याह—स्वप्नमिति । अस्त्येव तत्रापि मनो-  
ऽन्तरमिन्द्रियमिति चेत्तत्राह—तत्रेति । तत्र स्वप्नावस्थायां  
यद्यपि मनसोऽवस्थानमस्ति तथाऽपि दृश्यविषयाकारपरिणत-  
त्वात् तद्वाहकवृत्त्याकारपरिणामः संभवति, युगपदेव ग्राह्याग्राह-  
कत्वेन विरुद्धपरिणामद्वयानुपपत्तेः ।

ननु उपादानभूताविद्यावृत्त्यवच्छिन्नसाक्षिमात्रवेद्यत्वात्तेन्वि-  
ययेद्यः स्वप्नपदार्थः । अतः स्वप्ननिवृत्तये इन्द्रियविशेषणं युक्त-  
मिति । ननु विवरणानुसारिणस्तु निद्रादोषवृत्तितान्तःकरणाव-  
च्छिन्नचैतन्यं स्वाविद्याशक्तिविवर्तस्वप्नावलम्बनमिच्छन्ति, अ-  
न्तःकरणस्य च तद्वाहकवृत्त्याकारपरिणामम् । अत इन्द्रियैरर्थो-  
पलब्धिर्नागरितमिति तन्मतेऽतिव्याप्तिरिति चेत् । न । तन्मते वा-  
द्यपदस्यानुसंधेयत्वात् । न च तर्हि जाग्रत्सुखाद्युपलब्धावव्या-  
प्तिरिति शङ्क्यम्, सुखादेरिन्द्रियवेद्यत्वात्तन्म्युपगमादिति ब्रह्म-  
व्यम् । यद्वा मनस इन्द्रियत्वान्म्युपगमान्न मनोमये स्वप्नेऽ  
तिव्याप्तिः ।

ननु कर्षं मनस इन्द्रियत्वस्यान्म्युपगम इति । उच्यते ।  
विज्ञादेराप्यवगणनावसरे कर्षेन्द्रियपञ्चकं ज्ञानेन्द्रियपञ्चक-

ननु वैराजे शरीरे जागरिते च मृत्यगात्मा कथमहं  
ममेत्यभिमानभागी भवितुमुत्सहते । न हि तस्यास-  
ङ्गोदासीनस्य कचिदहंकारो ममकारो वा युज्यते ।

मितीन्द्रियत्वस्य बागादिष्वेष नियमितत्वात् । तथाचान्तःकर-  
णवृत्त्यभ्युपगमे तस्यानिन्द्रियत्वाच्च तद्वेद्ये स्वमेऽतिन्यासिः ।  
यस्तुतस्तु विचार्यते । अन्तःकरणवृत्तिर्हि द्विधा, वृत्तिः फलं  
चेति । तत्र वृत्तिरन्तःकरणस्य विशिष्टशब्दादिप्रमाणबलात्-  
तद्विषयाकारसमुच्छ्वासः । फलं तु तस्य चक्षुरादिद्वारा बाह्य-  
विषयाकारपरिणामः । तदुभयं प्रमाणमेव । न पुनरप्रमाया  
अन्तःकरणवृत्तिरूपत्वं मायावादिनाभ्युपेयते, तस्या अवि-  
द्याविवर्तत्वाद्भीकारात् । तदुक्तमिष्टसिद्धिकारैः—“सदसदस्या-  
मनिर्वाच्याविद्या वैद्यैः सह भ्रमः” । इति । तस्मात्स्वप्नस्य वि-  
पर्ययत्वात्प्रान्तःकरणपरिणामत्वमित्यतः सुष्टुतं नोपलब्धौ करणं  
भवतीति भाव इति ।

यत्तु तदुभयमिमान्यात्मा विश्व इत्युक्तं तदुक्तम्, आ-  
त्मनोऽभिमानाभावादिति शङ्कते—नन्विति । वैराजे शरीरे  
अहमिति जागरिते ममेति विभागः । “असङ्गो ह्ययं पुरुषः”  
( बृह. ४ । ३ । १९ ) इति श्रुतिमाश्रित्यात्मनोऽभिमाना-  
भावं दर्शयति—न हीति ।

सिद्धान्ती अभिमानस्य बाह्यव्यवसत्त्वमद्वीकृत्य काल्प-



अपञ्चीकृतपञ्चमहाभूतानि पञ्चतन्मात्राणि,  
तत्कार्यं च पञ्चप्राणाः दशेन्द्रियाणि मनो बु-

तत्र वस्तुतोऽभिमानाभावेऽपि कल्पमया तदुपपत्ते-  
रित्यभिप्रेत्य स्थूले शरीरे जागरिते चाहंममाभिमा-  
नयतः संज्ञां दर्शयन्नध्यात्माधिभूताधिदैवविभागा-  
भावं सूचयति-तदुभयेति ।

ननु धैराजं शरीरं जागरितं उभयत्राभिमानी  
चेति कथमेतदयमद्वैतवादिभिरास्वीयते, तत्राह-  
एतन्नपमिति ।

तदेवमाद्यमकारं निरूप्य मध्यममुकारं निरूप-  
यितुं सूक्ष्मप्रपञ्चं कथयति-अपञ्चीकृतेति ।

अयमर्थः । शब्दस्पर्शरूपरसगन्धतन्मात्राणि सूक्ष्म-

निकोऽभिमान इति परिहरति-तत्रेति । अध्यात्माधिभूताधि-  
दैवविभागाभावम् । वस्तुत इति शेषः । द्वैतापत्तिमाशङ्कते-न-  
न्विति । वास्तवाभेदमाश्रित्य परिहरति-तत्राहेति । वृत्तानु-  
यादपुरःसरमुत्तरग्रन्थमवतारयति-तदेवमिति । अपञ्चीकृतप-  
ञ्चमहाभूतानीति पदतात्पर्यं वक्ष्यति-अयमर्थ इत्यादिना ।  
शब्दस्पर्शरूपरसगन्धास्त्वपञ्चीकृतानि भूतानीति शोभना । तेषां  
सूक्ष्मत्वात्-तन्मात्राणीति । तेषामागशादीनां मात्राणि वा-

भूतानि परस्परमनुप्रवेशशून्यान्यपञ्चीकृतानि पञ्च  
संख्याकानि पूर्ववन्महान्ति च भवन्ति । तेषां च  
कार्यं कर्मेन्द्रियपञ्चकं ज्ञानेन्द्रियपञ्चकं प्राणादिवायु-  
पञ्चकं बुद्धिर्मनश्चेत्यन्तःकरणद्वयमिति सप्तदशकं  
लिङ्गम् । तच्चेद कयापि विधया प्रतीचो गमकत्वा  
देव लिङ्गमिति व्याख्यायते । तत्कार्यत्वमुक्त्या भौ-  
तिकत्वमभिदधानो लिङ्गस्याहंकारिकत्वमप्रामाणि-  
कमिति मन्यते । तदेतदपञ्चीकृतभूतपञ्चकं लिङ्गम् ।

रणानि । तेषां पञ्चीकृतत्वं दर्शयति—परस्परेति । पूर्वदिति ।  
स्वकार्यव्यापित्वादित्यर्थः । तेषां कार्यमाह—तेषां चेति । वा-  
क्प्राणिपादवायुपस्थानीति कर्मेन्द्रियाणि । श्रोत्रत्वक्चक्षुर्गिह्वा  
प्राणानि ज्ञानेन्द्रियाणि । प्राणादिवायुपञ्चकम् । चित्ताहंकारयो-  
र्बुद्धिमनसोरन्तर्भावमभिप्रेत्याह—अन्तःकरणद्वयमिति । तेषां  
लिङ्गशब्दवाच्यत्वे हेतुमाह—प्रतीचो गमकत्वादिति । प्रतीच  
प्रत्यगात्मनो गमनत्वाद्भाषकत्वात् । लीनमर्थं गमयतीति लि-  
ङ्गमिति व्युत्पत्त्या गमकं लिङ्गमिति प्रसिद्धे । कयापि  
विधयेति । केनापि प्रकारेण इन्द्रियाणि स्वप्रवृत्त्या स्वप्रेरक-  
मनुमापयन्तीत्यर्थः । तत्कार्यत्वमिति । तस्य सप्तदशवयवा  
त्मात्म्यं लिङ्गस्य अहंकारिकत्वमहंकारविषयत्वमित्यर्थः ।  
अप्रामाणिकमिति इति । इयत् भूतकार्यमतोऽस्मिन्नहमे-

द्विष्टेति सप्तदशकं लिङ्गं भौतिकं हिरण्यगर्भं  
इत्युच्यते । एतत्सूक्ष्मशरीरमात्मनः । करणे-

सद्यः सप्तदशकं पूर्वोक्तभूतकार्यात्मकतया भौतिकम् ।  
सर्वमेतदेकीकृत्य हिरण्यगर्भशब्देनोच्यत इति हिर-  
ण्यगर्भस्यापि विराडात्मवत्तात्मत्वम् । किन्तु तदु-  
पाधित्वमित्यभिप्रेत्याह-एतदिति ।

अथाधुना चास्य भोगायतनत्वं यत्र तमवस्थावि-  
शेषं लक्षयति-करणेष्टिति ।

प्रत्ययः स्वप्न इत्युक्ते सुषुप्तावतिप्रसक्तिर्मा भूदित्यु-

त्वात्माभिमानोऽप्रामाणिक इत्यर्थः । भूतभौतिकयोः कार्य-  
कारणत्वेनामेदमाश्रित्य हिरण्यगर्भशब्देन द्रव इत्याह-तदेत-  
दिति । भौतिकत्वे हेतुर्भूतकार्यात्मकतयेति । हिरण्यगर्भ-  
इव प्रत्यगात्मतया प्रत्येतव्य इति नेत्यत आह-हिरण्यगर्भस्या-  
पीति । हिरण्यगर्भस्यापि नात्मत्वं, किन्तु विराडात्मवत्तदुपाधि-  
त्वमित्यन्वयः । तस्यात्मन उपाधिस्तदुपाधिः । तस्य भावस्त-  
त्त्वमिति यावत् । हिरण्यगर्भोपाधिकस्यात्मनोऽपि भोगः किं  
जागरिते, अथवा अवस्थान्तर इति निज्ञासायामवस्थान्तरं दर्श-  
यति-अथाधुनेति । करणेरूपसंज्ञेषु प्रत्ययः स्वप्न इति  
स्वप्नलक्षणं, स्वप्नावस्थायां विषयाभावात् ।

पूपसंहृतेषु जागरितसंस्कारजः प्रत्ययः सवि-  
षयः स्वप्न इत्युच्यते । तदुभयाभिमान्यात्मा  
तैजसः । एतद्वयमुकारः ।

कं-सविषयः स्वप्न इति । वासनामयविषयसहितः  
स्वप्नेऽपि प्रत्ययो भवतीत्यर्थः । जागरितव्यावृत्त्यर्थ-  
मुक्तं-करणेपूपसंहृतेष्विति ।

ननु तर्हि करणाभावात्कथमयं प्रत्ययः समुद्भवेदि-  
त्याशङ्क्याह-जागरितेति । संस्कारग्रहणं न का-  
रणान्तरपरिसंख्यार्थं कारणान्तरस्यादृष्टादेरिष्टत्वा-  
दिति द्रष्टव्यम् ।

इदानीं हिरण्यगर्भसरीरे स्वप्ने चाहंममाभिमान-  
वतः संज्ञां संगिरते-तदुभयेति । तैजसस्तेजसि  
वासनायामभिमानितया निर्धृशो भवतीति व्युत्प-

सविषयत्वाभावमाशङ्क्याह-वासनेति । करणाभावे प्र-  
त्ययानुदयमाशङ्कते-तर्हीति । संस्कारस्यैव करणत्वात् कर-  
णाभाव इति परिहरति-जागरितेति । कश्चिदाह स्वप्नः स्मृ-  
तिरिति । स प्रष्टव्यः स्मृते, किं लक्षणमिति । संस्कारजन्यत्व-  
मिति चेत्, प्रत्यभिज्ञायामतिव्याप्तिः । तन्मात्रजन्यत्वं तु प्रकृते  
नास्तीत्यत आह-संस्कारग्रहणमिति । परिसंख्या परिवर्जनम् ।  
अदृष्टादेरिति । आदिशब्दादोषो गृह्यते ।

## शरीरद्वयकारणमात्माज्ञानं साभासमव्या-

च्योच्यते । न च सूक्ष्मशरीरं स्वप्नावस्था च तयोर-  
भिमानीत्येतद्विषयान्नीकारेण द्वैतमाशङ्कितव्यमित्या-  
ह-एतन्नप्रसङ्ग इति ।

सन्वकारात्मकस्थूलशरीरस्योकारात्मकसूक्ष्मशरी-  
रस्य च पारमार्थिकत्वाभ्युपगमे द्वैतता स्यादिति ।  
नेत्याह-शरीरद्वयेति । कथं पुनरात्माश्रयमात्मविष-  
यमज्ञानं कार्याय पर्याप्तम् । अचेतनत्वादिति । त-

न चादृष्टस्य संस्कारोद्बोधकत्वेनान्यथासिद्धिरिति वा-  
च्यम्, सर्वोत्पत्तिमिति कारणत्वव्याहतिप्रसङ्गादिति संतां  
संगिरते । व्यवहारासांकर्यायेति शेषः । तैन्नसत्त्वं निर्वृत्ति-  
तेजसीति । निर्वृत्तस्तृप्तः । द्वैतार्थं परिहरति-न चेति ।

तदेवमकारोकारनिरूपणं सप्रपञ्चं व्याख्याय मकार-  
निरूपणमवतारयति-नन्विति । स्थूलसूक्ष्मप्रपञ्चरूपकार्यस्य  
तत्कारणमात्रत्वाच्च द्वैतमिति परिहरति-नेत्याह-इति । अ-  
ज्ञानस्य प्रपञ्चोत्पादकत्वासंभवमाशङ्कते-कथमिति । तत्र  
हेतुमाह-अचेतनत्वादिति । पर्याप्तमलं समर्थमिति वा-  
च्यम् । आत्माश्रयमात्मविषयमित्यस्यार्थं यावः । न अ-  
नात्मनः अज्ञानाश्रयता, तस्याज्ञानोत्पादितत्वेन तदाश्रय-  
त्वायोगात् । न हि मृदुत्पादितो घटो मृदाश्रयो भवति ।

ब्राह्म-साभासमिति । कुलालाद्यधिष्ठितं हि मृदा-  
दिघटादिकं कुर्वदुपगम्यते । तद्वच्चिदाभासव्याप्तम-  
ज्ञानं शरीरद्वयाकारेण परिणमते विवर्तत इत्यर्थः ।

कथं तर्हि स्वमकाशचैतन्यमावरणरूपाऽविद्या समाश्रयेदिति  
चेत् । तत्र किं वास्तवमाश्रयत्वं न संभवति उत प्रातीतिकमपि ।  
आद्येऽविद्या एव । द्वितीये अहमज्ञ इत्यनुभवविरोधः ।  
तथा चात्माश्रयमज्ञानमिति युक्तम् । तथाऽज्ञानविषयोऽप्या-  
त्मैव । कथं तर्हि घटाज्ञानं घटाज्ञानमिति अनुभव इति चेत् ।  
तदवच्छिन्नचैतन्यावरणादेवेति म्रमः । घटविषयकमज्ञानमित्यत्र  
घटावरणरूपमज्ञानमिति वक्तव्यम् । तच्च न संभवति प्रमाण-  
प्रयोजनयोरभावेन नडावरणस्य दुर्निरूपत्वात् । प्रसक्तप्रकाश-  
मतिबन्धायावरणमपेक्षते । न कदाचिज्जडे प्रकाशः प्रसक्तः ।  
विस्तृतमेतद्विवरणाचार्यैरिति नेह वदामः । उक्तं च—

“आश्रयत्वविषयत्वमाग्निनी

निर्विभागचित्तिरेव केवला ।

पूर्वसिद्धतमसो हि पश्चिमो

नाश्रयो भवति नापि गोचरः ” ॥

(सङ्खे० शारी० १।३।९) इति ।

अतोऽचेतनत्वादज्ञानं कथं कार्याय पर्याप्तमिति । उत्तर-  
माह—तत्रादेति । आ समन्ताद्भासत इत्याभासः चैतन्यं तेन  
सह वर्तत इति तथा । चैतन्याधिष्ठितमित्यर्थः । दृष्टान्तः

कृतमित्युच्यते । एतत्कारणशरीरमात्मनः । तच्च  
न सत्, नासत् । नापि सदसत् । न भिन्नं, नाभि-

“तद्धेदं तद्व्याकृतमासीत्” ( बृह० १।४।७ ) इत्या-  
दिश्रुताव्याकृतस्य कारणत्वश्रुतेः । कथमात्माज्ञान-  
स्य तु तदुक्तमित्याशङ्क्य तत्रैवाव्याकृतशब्दप्रयो-  
गाच्चैवमित्याह—अव्याकृतमिति ।

शरीरद्वयहेतोरव्याकृतस्यार्थक्रियाकारित्वेन स-  
त्त्वान्युपगमात्, तत्कार्यस्यापि तथात्वात्, अद्वैतानुप-  
पत्तिरित्याशङ्क्याह—तच्चेति । तस्यापि सत्त्वे सदे-  
स्पष्ट । प्रपञ्चद्वयकारणमात्माज्ञानमित्युक्तं तदुक्तं, श्रुतिपि-  
रोषादित्याशङ्का परिहरति—तद्धेदमिति । अव्याकृतं सुषु-  
प्तिर्निद्रा भायाऽविद्या शक्तिरित्याद्यनेकशब्दवाच्यमात्माज्ञा-  
नमित्यर्थः ।

नन्वज्ञानं सदुतासत् । अथ वा सदसद्विन्नमुताभिन्नम् ।  
अथ वा भिन्नाभिन्नमिति निरूपणासहिष्णुतया अनिर्वचनी-  
यत्वं प्रकटयितुमाह—शरीरित्यादिना । तच्च न सदित्युक्तम् ।  
तदासिपति—शरीरद्वयहेतोरिति । तस्य सत्त्वे हेतुमाह—अर्थ-  
क्रियाकारित्वेनेति । तत्र किमनिष्टमित्यत आह—अद्वैतानु-  
पपत्तिरिति । तत्रोचरत्वेन मूलमवतारयति—तच्चेतीति । तदु-  
पपादयति—तस्यापीति ।

येति ब्रह्मण्यवधारणायोगात् अभिधास्यमानज्ञानाप-  
नोद्यत्वानुपपत्तेश्च सत्त्वासिद्धिरित्यर्थः ।

तर्हि सत्त्वनिषेधादसत्त्वमेव स्यात् । नमोनलिनी-  
वदिति चेन्नेत्याह—नासदिति । अज्ञोऽहमित्यपरो-  
क्षप्रतीतिविरोधादर्थक्रियाकारित्याच्च नात्यन्तिकम-

नन्वग्रे सृष्टेः पूर्वं सदेवासीदिति सन्मात्रमेवावधारयति धृ-  
तिर्न तु ब्रह्मासीदिति । तत्कथं ब्रह्मण्यवधारणयोग इति चेत् ।  
न । छान्दोग्ये “सदेव सोम्य” इत्युपक्रम्य, “तत्सत्त्वं स आ-  
त्मा” (छा. ६।२-२०) इत्युपसंहारात् ब्रह्मण्येवावधारणोपपत्तेः ।  
हेत्वन्तरमाह—अभिधास्यमानेति । अयमर्थः । न ज्ञानं व-  
स्तुतो निवर्तकं, तेन सह विरोधाभावात् । विरोधस्तु प्रसिद्ध  
एव ज्ञानाज्ञानयोः, रज्जुतत्त्वज्ञानेन रज्जुज्ञानविलयदर्शनात् ।  
यद्यज्ञानं परमार्थतः सत् स्यात् तर्हि ज्ञानेन न निवर्तेत । नि-  
वर्तते च तत् । श्रूयते च “भूयश्चान्ते विश्वमायानिवृत्तिः”  
(संक्षे० शारी० ४।४६) इति । तस्मात्तत् सद्ज्ञानमिति सत्त्वात्त-  
त्त्वयोः परस्परस्पर्दिनोरेकनिषेधे ऽन्यविभिन्नान्तरीयकत्वादस-  
देवेत्याशङ्कते—तर्हीति । दूषयति—नेत्याहेति । कुत इत्यत  
आह—अज्ञोऽहमिति । न ह्यत्यन्तासत्तः शशशृङ्गादेरपरोक्ष-  
वभासः संभवतीत्यर्थः ।

नन्वसत्त्वनिषेधे सत्त्वं, सत्त्वनिषेधे चासत्त्वम् । अतः कथं



सत्त्वम् । न च परस्परविरोधे सत्त्वासत्त्वयोर्विधान्तरानुपपत्तिः । संसर्गाभावान्योन्याभावयोर्भेदप्रतिपादको योऽन्योन्याभावः स यथा एतदुभयविलक्षणस्तद्वदत्रापि सत्त्वासत्त्वविलक्षण इत्यर्थः । अभावान्योन्याभावयोरन्योन्याभावस्य तद्ज्ञानाम्युपगमवदिहापि सत्त्वस्यासत्त्वस्य चानम्युपगमसंभवादिति भावः ।

तृतीयः प्रकार इत्याशङ्क्याह—न चेति । विधान्तरमेव दृष्टान्तेन साधयति—संसर्गाभावान्योन्याभावयोरिति । संसर्गाभावश्चान्योन्याभावश्च संसर्गाभावान्योन्याभावौ । तयोरन्योन्याभावः अन्योन्यात्मकता । तदभावः अन्योन्यात्मकताऽभावः । तद्ज्ञानाम्युपगमवदिति । तदुभयानम्युपगमसंभवादिति योजना । अयमर्थः । अनम्युपगमसंभवादित्वन्ते परिशेषात्मकारान्तरसम्भव इति योजनीयम् । “अभावान्योन्याभावयोरिति” पाठे संसर्गाभावान्योन्याभावयोर्भेदको योऽन्योन्याभावस्तस्य तदुभयविलक्षणत्वाङ्गीकारवदित्यर्थः । यद्यपि तार्किकमते भावान्योन्याभावयोः संसर्गाभावान्योन्याभावयोर्भेदकः स्वरूपातिरिक्तोऽन्योन्याभावो नास्ति, तथापि स्वरूपात्मकभेदानम्युपगमात् भेदकः कश्चिदाकार एष्टव्यो, भावाभावयोरभावयोर्वान्यथापेक्षानपेक्षविरुद्धधर्मयोर्भेदस्वरूपयोरैक्यप्रसङ्गात् । अतो दृष्टान्तोपपत्तिरिति । परिशेषात् सदसत्समुच्चय एवास्त्वन्याङ्क-

अस्तु तर्हि प्रत्येकं सत्त्वासत्त्वप्रतिपेधेऽपि समु-  
च्चितं सदसदात्मकमव्याकृतमिति चेत् । मैवम् ।  
विरोधात्, एकत्र तद्भावासम्भवादित्याह-नापीति ।  
तर्हि सतोऽसतः सदसद्भ्यां च भिन्नमिति चेन्नेत्याह-  
न भिन्नमिति । न हि भेदो धर्मत्वेन स्वरूपत्वेन वा  
प्रतिपादयितुं शक्यते । धर्मत्वे भेदाभेदविकल्पप्रवे-  
शप्रसङ्गात् । स्वरूपत्वे चान्यतरपरिशेषापाता-  
दित्यर्थः ।

तमिति शङ्कते-अस्तु तर्हि । न च समुच्चयोऽनुपपन्न  
इति बाध्यम् । त्रिदोषसमुच्चयस्य संनिपातत्ववत्, त्रिगुणस-  
मुच्चयस्य प्रकृतित्ववत्, सदसत्समुच्चयस्याव्याकृतत्वोपपत्तेरिति ।  
परिहरति-मैवमिति । न च संनिपातादिवत्समुच्चयसंभवः,  
परस्परप्रतिस्पर्द्धित्वात्सत्वासत्त्वयोः । न श्लोकमेव वस्तु युगपत्  
सत्त्वासत्त्व भवतीति भावः ।

तर्हि चतुर्थ एव प्रकारोऽस्त्वित्याशङ्कते-तर्हि । न  
हि भेद इति । भेदः किं वस्तु, धर्मस्वरूपं वा । नाग्रमि-  
त्याह-धर्मत्व इति । वस्तुधर्मयोर्यो भेदः स किं वस्तुतः स-  
काशाद्भिन्न उताभिन्नः । आद्येऽपि किं स्वत एवोक्त भेदान्त-  
रेण । नाद्यः । स्वस्यैव भेद्यभेदकत्वेन कर्मकर्तृत्वविरोधप्रसङ्गात् ।  
न द्वितीयः । सोऽपि भेदो भेदान्तरेणैव स्वस्थापातादिति ।  
अभिन्नत्वे, धर्मत्वव्यापातान्नापि द्वितीय इत्याह-स्वरूपत्वे

नम् । नापि भिन्नाभिन्नं कुतश्चित् । न निरवयवं,

भेदनिषेधे प्राप्तमभेदं निरस्यति-नाभिन्नमि-  
ति । सदसत्त्वाद्यन्यतमपरिशेषे पूर्वोक्तदोषानुपपन्नात्,  
अध्याकृतमात्रपरिशेषे च वस्त्वप्रसिद्धेस्तदसिद्धिरि-  
त्यर्थः । भेदाभेदयोरेकैकस्य निषेधेऽपि प्राप्तं भिन्ना-  
भिन्नत्वं विरोधात्प्रत्याचष्टे-नापि भिन्नाभिन्नं कु-  
तश्चिदिति । सतोऽसत्तश्चेति प्रत्येकं मिलितस्य  
च प्रतियोगित्वमुच्यत इति ज्ञातव्यम् ।

सत्त्वादिना निर्वक्तुमशक्यत्वेऽपि मूलकारणत्वा-  
चेति । षट्पटयोर्भेदस्य स्वरूपानतिरिक्तत्वे वट एव वा स्या-  
त्पटो वा नान्यो भेदोऽस्तीत्यर्थः । पूर्वोक्तदोषानुपपन्नादिति ।  
सतोऽभिन्नत्वे ज्ञानाप्तनोद्यत्त्वानुपपत्तेः असतोऽभिन्नत्वे अप-  
रोक्षप्रतिभासानुपपत्तेः समुच्चयाभेदस्य विरोधितोः समुच्चयासं-  
भवादेवासंभव इत्यर्थः । तर्ह्यव्याकृताभेद एवास्तु । तत्राह-  
अव्याकृतेति । पक्षान्तरव्याख्याऽविरोहितार्था । कुतश्चित्प-  
दस्य वैयर्थ्यमाशङ्क्याह-कुतश्चिदिति । सदाद्यन्यतमादपि  
न भिन्नं नाभिन्नं नापि भिन्नाभिन्नमित्यर्थः ।

ननु सदादिभिः प्रकारैर्निर्वक्तुमशक्यत्वेऽप्यन्याकृतस्य  
नानिर्वचनीयता सिध्येत्, प्रकारान्तरेण शक्यनिर्वचनत्वादि-  
त्याशङ्कते-सत्त्वादिनेति । निरवयवत्वे हेतुः मूलकारण-

न सावयवं, नोभयम् । किन्तु केवलब्रह्मात्मैक-  
त्वज्ञानापनोद्यम् ॥

दव्याकृतं निरवयवत्वेन शक्यं निर्वचनीयमित्याश-  
ङ्क्याह—न निरवयवमिति । न हि तस्यानात्मनो  
निरवयवत्वं तत्तन्नाकारविविधप्रपञ्चाकारपरिणा-  
मित्वादित्यर्थः ।

तर्हि परिणामित्वादेव मृदादिवदेष्टव्यं सावयव-  
त्वमित्याशङ्क्याह—न सावयवमिति । सावयवत्वे  
कार्यद्रव्यत्वेन मूलकारणत्यानुपपत्तिः, तत्तत्कार्याका-  
रपरिणामस्य च मिथ्यात्वेन विवर्तत्वादित्यर्थः । अ-  
त्वादिति । सावयवस्यावयवपरतन्त्रत्वेनानित्यत्वात् मूलकार-  
णत्वम् । “ मायां तु प्रकृतिम् ” ( श्वेता. ४ । १० ) इति  
श्रुतेर्न मूलकारणत्वम् । हि यत इत्यर्थः । दूषयति—न निर-  
वयवमितीति । तत्रोपपत्तिमाह—न इतीति । निरवयवत्वाभावे  
हेतुमाह—तत्तन्नेति । सावयवाकारेण न प्रतीयमानकार्यस्य  
कारणं निरवयवं भवितुमर्हतीत्यर्थः ।

अस्तु तर्हि कार्यानुसारेण सावयवमेवाव्याकृतमिति शङ्कते—  
तर्हीति । परिहरति—न सावयवमिति । कार्यद्रव्यत्वेनेति  
हेतौ तृतीया । ननु कार्यस्य सावयवत्वे कथं कारणं निरवय-  
वम् । परमाणुवदिति चेत् । न । अव्याकृतस्य भवद्विर्निरवय-

र्थप्राप्तमुभयरूपत्वं विरोधेन प्रत्यादिशति-नोभय-  
मिति ।

ननु केनापि प्रकारेण निर्वचनीयत्वासंभवेऽपि  
किं तदनिर्वचनीयत्वम् । न हि लक्षणमन्तरेण लक्ष्या-  
धिगतिरस्ति । तत्राह-किन्निवति । अस्याज्ञानस्य  
सर्वधोक्तलक्षणशून्यत्वादत एव निर्वक्तुमशक्यत्वात्  
यत्किञ्चिच्छब्दाध्यत्वेन तत्तिद्धेरात्मनि द्वैतोत्प-  
त्त्वान्मुपगमादिति चेत्, तत्राह-तच्चदिति । कार्यस्यापि  
सावयवत्वेन स्वरूपे निर्णीते भवेदियमाशङ्का, तदेव न नि-  
र्णीयते । प्रतीतिस्तु स्वप्नबदुपपत्तेः, स्वप्नस्वारोपरूपत्वात् ।  
आरोप्यस्य वास्तवं सावयवत्वं क्वचिदेष्टव्यमिति चेत्, न । पूर्व-  
पूर्वभ्रमकल्पितसावयवत्वस्योत्तरोत्तरोपपत्तेर्न वास्तवसावयवत्वा-  
न्मुपगम इति भावः । पक्षान्तरं निगदव्याख्यातम् ।

ननु लक्षणप्रमाणान्यां हि वस्तुसिद्धिः । तत्कथं केनापि  
प्रकारेण निर्वचनानर्हम्, वस्तुसिद्धेरिति शङ्कते-नन्यति ।  
उक्तप्रकारेण निर्वचनासंभवेऽपि प्रकारान्तरेणास्ति निर्वचन-  
मित्याह-तत्राहेति । ज्ञानापनोद्यमव्याकृतमिति लक्षणम् । तच्च  
पूर्वोक्तरीत्या निर्वचनानर्हमपि निर्वचनीयमेव । न चाति-  
म्यासिः । अनिर्वचनीयस्य आत्मनोऽनपोहत्वात् । नाप्यव्यासिः,  
भूषादीनामविशकार्यत्वेनाविद्यात्मकत्वादिति । नाप्यसंभवः,  
ज्ञानज्ञानवोर्विरोधेनाज्ञानस्य ज्ञाननिवर्त्यत्वोपपत्तेरिति । तत्र

त्तिः सिद्धा । तन्नियारणार्थं तद्धानोपायमाह-केवल-  
मिति ।

निरालम्बनज्ञानायोगाद्यत्किञ्चिदालम्बनज्ञानस्य  
च सनिदानसंसारनिराससाधनत्वासंभवात्तदुचितं  
विषयं दर्शयति-ब्रह्मात्मैकत्वेति ।

अथ यथोक्तं ज्ञानमग्निहोत्रादिसहितं फलसाधनं  
साधनभूयस्त्वे फलभूयस्त्वसंभवात् । मैवम् । मिथो  
ज्ञानशब्देनान्तःकरणवृत्तिरुच्यते । तच्च न निर्वचनमित्याह-  
निरालम्बनेति ।

अस्तु तर्हि घटाद्यालम्बनमेव ज्ञानं, नेत्याह-यत्किञ्चि-  
दिति । “ब्रह्मविदामोति परम्” ( तै. २ । १ । १ )  
“ब्रह्म वेदं ब्रह्मैव भवति” ( मुण्ड. ३ । २ । ६ ) “मिथो  
हृदयग्रन्थिः” ( मुण्ड. २ । २ । ८ ) इत्यादिश्रुतिभ्यः संसा-  
रनिरसनसाधनत्वं ब्रह्मज्ञानस्यावगम्यत इत्याशयेनाह-तदुचि-  
तमिति । ज्ञानकर्मसमुच्चयवाद्याशङ्कते-अथेति । ज्ञानमात्रा-  
देव मोक्षोपपत्तौ किमिति कर्माद्यपेक्षत इति तत्राह-साधनभू-  
यस्त्व इति । मोक्षो नाम सुखविशेषः । स च ज्ञानमात्राज्जा-  
तादपि कर्मसहितज्ञानाज्जातोऽधिको भवति । यथाग्निदोममा-  
त्रजन्यात्सर्गात् वानपेयसहिताज्जन्योऽधिकस्तद्वदिति । भवे-  
देवं यदि ज्ञानकर्मणोः समुच्चयो भवेत् । तदेव न संभवतीति  
परिहरति-मैवमिति । ज्ञानकर्मणोर्विरुद्धाधिकारिनिष्पाद्यतया

सर्वप्रकारज्ञानोपसंहारे बुद्धेः कारणात्म-

विरुद्धयोः समुच्चयायोगात्, फलस्य च कैवल्यस्य  
निरतिशयत्वादित्याशयवानाह-केवलेति ।

अव्याकृतस्य अनिर्वाच्यस्याधिदैविकीमवस्थामु-  
क्त्वा संप्रत्याध्यात्मिकीमवस्थां तदेकत्वविवक्षया द-  
र्शयति-सर्वप्रकारेति । इन्द्रियसंस्पृष्टस्फूलार्थाका-  
रतया स्थूलत्वं वासनामयसूक्ष्मार्थाकारतया सूक्ष्मत्वं  
च ज्ञानानां सर्वप्रकारत्वम् । तेषामशेषविशेषविज्ञाना-  
नामुपरमो मुक्तावपि संभवतीत्येतदुक्तम्-बुद्धेरिति ।

समुच्चयसंभवादित्यर्थः । किं च मोक्षलक्षणस्य फलस्य जन्यत्वे  
मवेत्तातिशयत्वम् । न तु तदस्तीत्याह-फलस्येति । कैवल्यस्य  
केवलात्मस्वरूपस्य नित्यात्मस्वरूपस्येत्यर्थः । अव्याकृतस्याधि-  
दैविक्यवस्था स्वरूपलक्षणा, आध्यात्मिक्यवस्था सुषुप्ति-  
लक्षणा । अव्याकृतस्यावस्था सुषुप्तिरिति वक्तव्येऽव्याकृतं सुषु-  
प्तिरित्युक्तं तदयुक्तमित्याशङ्क्याह-तदेकत्वेति । कार्यकारण-  
योरत्यन्तभेदामावादित्यर्थः । सर्वप्रकारकज्ञानोपसंहार इत्यु-  
क्तम् । किं तत्सर्वप्रकारत्वमित्यत आह-इन्द्रियेति । एतावता  
सविषयप्रत्ययनिरासेन ज्ञानस्याप्रयोरतिव्याप्तिर्निरा मयति ।  
एवमपि मुच्यमवस्थादौ व्यभिचारमाशङ्क्य परिहरति-तेषा-  
मित्यादिना । अस्तु तर्हि बुद्धेः कारणात्मना ज्ञप्त्यानें सुषु-

अन्तःकरणस्य कारणाकाररूपेणावस्थानमवस्थान्तरे-  
ऽपि जागरितादावस्तीत्याद्यं विशेषणम् । किमिदं का-  
रणात्मना बुद्धेरवस्थानम् । किं कारणस्य बुद्धेश्चाव-  
स्थानम्, किं कारणस्यैव तद्वासनावासितस्यैव पुन-  
र्बुद्ध्युत्पादनयोग्यस्य । प्रथमे जागरितादेरविशेषे  
मुपसिः स्यात् । द्वितीये बुद्धिग्रहणमनर्थकमिति  
चेत् । मैवम् । बुद्धेर्यत्कारणं तस्यैव तद्वासनावा-  
सितस्य पुनर्बुद्ध्युत्पादनयोग्यस्य स्थितेरिष्टत्वादिति  
ब्रह्मव्यम् ।

संप्रत्यव्याकृताभिमानिनान्तर्यामिणा सहैकार्यं

तिरित्येतावदेव लक्षणम् । तत्राह—अन्तःकरणस्येति । कि-  
मिदमित्यादिपूर्वपक्षग्रन्थः स्पष्टार्थः । कारणात्मनावस्थानमि-  
त्युक्ते ऽविशेषेण सर्वकार्याणां कारणात्मनावस्थानं प्रलयेऽस्ति  
ततो बुद्धेरिति विशेषणम् । तथापि सर्वान्त पातिन्या बुद्धे  
प्रलयेऽपि कारणात्मनावस्थानमस्तीति चेत् । सत्यम् । तत्र  
सर्वकार्यवासनावासितस्य कारणस्यावस्थानेऽपि न केवलं बु-  
द्धिविशेषवासनावासितस्य कारणस्यावस्थानमस्ति, येन अदिति  
बुद्धिमेवोत्पादयेदिति मन्वानः परिहरति—मैवमिति । पुनर्बु-  
द्ध्युत्पादनयोग्यस्येति । पुनर्ग्रथिति बुद्ध्युत्पादनयोग्यस्ये-  
त्यर्थः । अव्याकृताभिमानो ईश्वरः “ एष सर्वेश्वर एषो ऽन्तः-



नावस्थानं सुषुप्तिः । तदुभयाभिमान्यात्मा  
प्राज्ञः । एतन्नयं मकारः ।

सुषुप्त्यभिमानिनः सिद्धवत्कृत्य तद्विषयसंज्ञाविशेषं  
व्यवहारलघुतायै निवेदयति-तदुभयेति ।

प्राज्ञ इति । प्रज्ञा चैतन्यम् । तत्प्रधानः पुरुषः  
प्राज्ञशब्दार्थः । तदुपाधिमूतकारणस्य तत्प्रकाश्यत्वे-  
नोपसर्जनत्वात्, अव्याकृतं सुषुप्तिरुभयोरभिमानौ  
चेति त्रितयं मकारान्तर्भूतस्यान्मियो न पृथगित्यद्वै-  
तमनुस्मरन्नाह-एतन्नयं मकार इति । स्थूलप्रपञ्चा-  
त्मनो विराजो जागरितस्य तदुभयाभिमानिनो वि-  
श्वस्याकारत्यम्, सूक्ष्मप्रपञ्चात्मनो हिरण्यगर्भस्य  
स्वप्नस्य तदुभयाभिमानिनस्तैजसस्योकारत्यम्, प्र-  
पञ्चद्वयकारणभूताव्याकृतस्य सुषुप्तेस्तदुभयाभिमा-

र्यामी" (मुण्ड. ६) इति श्रुतेः । एकत्वं तु स्वरूपतो, नोपाधितः ।  
तद्विषये सुषुप्त्यभिमानिनः प्राज्ञत्वं निर्वक्ति-प्रज्ञेति । कथं  
प्राज्ञस्य चैतन्यप्रधानत्वं तस्योपाधिकत्वेनोपाधिप्रधानत्वादित्य-  
त आह-तदुपाधीति । उपाधेरुपसर्जनत्वे हेतुः तत्प्रका-  
श्यत्वेनेति । अव्याकृतमिति । अन्यः स्वार्थः । विराडादीना-  
मकाराद्यात्मनोपसंहारो न युक्तः, प्रमाणाभावादित्यत आह-

अकार उकारे, उकारो मकारे, मकार ओं  
कारे, ओंकारोऽहम्येव ।

निनश्च प्राज्ञस्य मकारत्वमुक्तमुपनिषत्प्रामाण्यात्प्र-  
तिपत्तव्यम् ।

तथापि त्रयाणामकारादीनां मिथो विभक्तानाम-  
वस्थानात् कुतोऽद्वैतं सिद्ध्यतीत्याशङ्क्यापवाद-  
प्रक्रियां प्रकटयति—अकार इति ।

अस्यार्थः । स्थूलभूतकार्यं समष्टिव्यष्ट्यात्मकमा-  
धिदैवतादिभेदभिन्नं दृश्यं सर्वं स्थूलभूतात्मना प्र-  
लीयते । तानि च स्थूलानि भूतानि पञ्चीकृतान्यव-  
स्थाभिमानिसहितान्यकारात्मकानि अपञ्चीकृतभूतेषु  
विलीयन्ते । तत्कार्यं च सप्तदशकं लिङ्गमारम्भणा-

उपनिषत्प्रामाण्यादिति । “स्थूलभुवैश्वानरः प्रथमः पादः ।  
प्रविक्लिप्तभुक्चैतनसो द्वितीयः पादः । आनन्दभुक् चेतोमुखः  
प्राज्ञस्तृतीयः पादः” (माण्डू. १।१) इति माण्डू-  
क्योपनिषत्प्रामाण्यादित्यर्थः । तदेवमध्यारोपं सप्रपञ्चं निरूप्या-  
द्वैतप्रतिपत्तिमिदमेवोपवादं प्रकटयितुं पूर्वपक्षमुत्थापयति—तथा-  
पीति । अपवादप्रकारमुत्पत्तिवैपरीत्येन स्पष्टीकरोति—अ-  
स्यार्थ इति । अस्यार्थस्त्वतिरोहितार्थः । आरम्भणशक्ति-

धिकरणन्यायेन तन्मात्रतां प्रतिपद्यते । तानि च प-

रणन्यायेनेति । शारीरके द्वितीयाध्याये चिन्तितं भोक्तृभो-  
ग्यभेदप्रपञ्चस्य प्रत्यक्षादिप्रमाणसिद्धत्वान्न मिथ्यात्वमिति प्राप्ते  
राद्धान्तः । “ तदनन्यत्वमारम्भणशब्दादिभ्यः ” ( ब्रह्मसूत्र.  
१ । १ । १४ ) । छान्दोग्ये “ एकविज्ञानेन सर्वविज्ञानं ”  
प्रतिपाद्य श्रूयते “ यथा सोम्यैकेन मृत्पिण्डेन सर्वं मृष्मयं  
पिप्तातं स्याद्वाचारम्भणं विकारो नामधेयं मृत्तिकेत्येव सत्यम् ”  
( छा. ६ । १ । ४ ) इति । अस्यार्थः, एकसिन्कारणे मृ-  
दादौ ज्ञाते सति घटशरावादि सर्वं मृष्मयं ज्ञातं भवति, यदि  
कार्यस्य कारणानन्यत्वं स्यात् । अन्यथा कार्याणामानन्त्येनाश-  
क्यज्ञानत्वादेकविज्ञानेन सर्वविज्ञानप्रतिज्ञानविका स्यादिति ।

ननु तथापि नाद्वैतसिद्धिः, “ त्रीणि रूपाणीत्येव सत्यम् ”  
( छा. ६ । ८ । ७ ) इति पुनः पुनरवधारणादिति चेत् ।  
न । “ सदेवे ” लुपन्नम्य “ तत्सत्यम् । स आत्मे ” स्युपसं-  
हारः श्रूयते । अतः कारणमात्रं सत्यम् । कार्यभेदस्तु वाचा-  
रम्भणमात्रो मिथ्येति यावत् । आगमस्यानुपसंज्ञाविरोधित्वा-  
दुपनीव्यांशाच्चापकृत्वादुत्तरत्वाच्च बहुरत्वम् । तदुक्तं भट्टपादैः  
“ पूर्वोत्तरवर्तीयस्त्वं तत्र नाम प्रतीयताम् ।

अन्योन्यानिरेपेक्षाणां यत्र जन्म चियां भवेत् ” ॥ इति  
तन्मानतामिति । अपरीकृतपद्यभूतमाप्रतामित्यर्थः ।

श्रीकृतानि सूक्ष्मभूतान्यवस्थाभिमानिसहितान्युका-  
रात्मकानि संभूतिवैपरीत्येन प्रत्ययं प्रतिपद्यन्ते । तत्र  
पृथिवी गन्धतन्मात्रात्मिका रसतन्मात्रात्मिकास्वप्नु,  
ताश्चापो रूपतन्मात्रे तेजसि, तत्तेजः स्पर्शतन्मात्रे  
वायौ, स च वायुः शब्दतन्मात्रे नभसि, तच्चावि-  
द्यासहाये सच्छब्दिते ब्रह्मण्यव्यक्ते, तच्चाव्यक्तमव-  
स्थाभिमानिभ्यां सहितं मकारात्मकं कार्यकारणवि-  
भागशून्ये निष्कले परिशुद्धे ब्रह्मण्योकारलक्षिते वि-  
लीयते । न तस्मात्परं किञ्चिदस्ति । उक्तं हि—

अपञ्चीकृतभूतानां लयं दर्शयति—तानि चेति । संभूतिवैप-  
रीत्येनेति । एतदेव विवृणोति—तत्र पृथिवीसादिना । तद्य  
नभो ऽविद्यासहाये ऽविद्याशबलिते सच्छब्दवाच्ये । न के-  
नापि प्रमाणेन व्यज्यत इत्यव्यक्तं सामासमव्याकृतम् । तस्मिन्  
लीयत इति शेषः ।

ततः किमित्यत आह—तत्रेति । प्रलयावस्थाभिमानो स-  
र्वज्ञः । मकारात्मकमव्यक्तं परिशुद्धे ब्रह्मणि लीयत इत्यन्वयः ।  
ब्रह्मणः शुद्धतामाह—कार्यकारणविभागविकल इति । तदपि  
ब्रह्म क्व लीयत इति चेत् । न कुत्रापीत्याह—न तस्मादिति ।  
उक्तेऽर्थे श्रुतिं संवादयति—उक्तं हीति । पुरुषे ब्रह्मन् ब्रह्मणि ।  
निष्कले शुद्धे । शेषः श्रुत्यर्थो ऽतिरोहितः । तदेवमप्यारोपा-

## अहमात्मा साक्षी केवलश्चिन्मात्रस्वरूपः,

“अगतप्रतिष्ठा देवर्षे पृथिव्यप्सु प्रलीयते । आप-  
स्तेजसि लीयन्ते तेजो वायौ विलीयते ॥ वायुश्च  
लीयते व्योम्नि तच्चाव्यक्ते प्रलीयते । अव्यक्तं पुरुषे  
ब्रह्मन् निष्कले संप्रलीयते ॥ पुरुषाश्च परं किञ्चित्सा  
काष्ठा सा परा गतिः । ” (विष्णुपुराणे ! ) इति ।

अकारादीनां पूर्वपूर्वस्य उत्तरोत्तरसिद्धानुप्रवेशेन  
प्रत्यगात्मनि पर्यवसितत्वेऽपि प्रत्यगात्मा देहेन्द्रिय-  
मनोबुद्धिप्राणाहंकाराव्याकृतानां मध्ये कतमः स्या-  
दित्याशङ्क्याह—अहमात्मेति । देहस्तावदनात्मा

पवादन्यायमनुसृत्य प्रणयस्वरूपनिरूपणेन प्रत्यगात्मैकः पर्यव-  
शेषितः—पुरुषाश्च परं किञ्चिदिति ॥

भवत्येवं प्रत्यगात्मपर्यन्तमपवादः । प्रत्यगात्मनो नापवादश्चे-  
त्तदेव प्रत्यगात्मस्वरूपं विशेषतो निर्धारणीयमिति शङ्कते—अ-  
कारादीनामिति । प्रश्नवीनं वादिविप्रतिपत्तिरूपं दर्शयति—  
देहेन्द्रियेति । तद्योत्तरत्वेन मूलमवतारयति—अहमात्मेतीति ।

देहाद्यन्याकृतान्तातिरिक्त आत्मेति मूलार्थं प्रकटयितुं दे-  
हादेरनात्मत्वं साधयति—देहस्तावत् इत्यादिना । तत्र जडत्व-  
हेतुः साध्याविशिष्ट इति चेत् । न । अनात्मत्वं नाथात्मातिरि-

दृश्यत्वात् जडत्वात् परिच्छिन्नत्वात् भौतिकत्वात्  
आद्यन्तवत्त्वाच्च, घटवत् । तथा इन्द्रियादीनामव्या-  
क्तत्वं, जडत्वमसंविद्रूपत्वमिति साध्यसाधनयोर्भेदात् । दृश्य-  
त्वं तु स्वव्यवहारे स्वातिरिक्तदर्शनापेक्षत्वम् ।

अत्र कश्चिदाह किमिदं दृश्यत्वं फलव्याप्यत्वं वृत्तिव्या-  
प्यत्वं वेति वक्तव्यम् । आद्ये भागासिद्धिः, देहस्याभ्यन्तर-  
भागे दृश्यत्वाभावात् । द्वितीये त्वात्मन्यनैकान्तिकता, आत्मनो-  
ऽपि वृत्तिव्याप्यत्वाङ्गीकारादिति ।

अत्रोच्यते । न फलव्याप्यत्वे भागासिद्धिः, संमुखस्यावय-  
विनः फलितत्वात् । अन्यथा घटादेरपि फलव्याप्यत्वाभावप्रस-  
ङ्गात् । नापि वृत्तिव्याप्यत्वे आत्मन्यनैकान्तिकत्वम्, तस्य  
स्वप्रकाश्यत्वेन वृत्तिव्याप्यत्वाभावात् । वृत्त्यङ्गीकारस्तु तदाव-  
रणनाशाय न तु स्वरूपप्रकाशायेत्यविरोधः । न चात्मनः  
स्वप्रकाश्यत्वमसिद्धमिति वाच्यम्, “अत्रायं पुरुषः स्वयं  
ज्योतिः”, ( बृह. ४ । ३ । ९ ) “आत्मैवास्य ज्योतिः”  
( बृह. ४ । ३ । ६ ) इत्यादियुतिसिद्धत्वात् । किञ्च अवधारि-  
तफलव्याप्यत्ववृत्तिव्याप्यत्वविशेषं दृश्यत्वमात्रं हेतुः । अन्यथा  
किमनेन तद्देशकालसंलक्षो धूमो हेतुरेतद्देशकालसंलक्षो वा ।  
आद्ये स्वरूपासिद्धिः । द्वितीये साधनान्यं निदर्शनमित्युक्ते  
धूमादुमानमङ्गप्रसङ्गात् । धूममात्रं हेतुरिति परिहारे ऽत्रापि  
दृश्यत्वमात्रं हेतुरिति समानम् । अलमतो विसरेण ।

कृतपर्यन्तानामनात्मत्वमवधेयम् । न च प्रतीचो दे-  
हादिसाक्षिणो जाड्यमुपपद्यते । जडत्वे घटादिवदना-  
त्मत्वप्रसङ्गात् । तस्मादज्ञानं साभासमव्याकृतशब्दितं  
तत्कार्यं देहाद्यनात्मत्वेन प्रतिपत्तव्यम् । तद्व्यतिरि-  
कश्चात्मा तदुभयसाक्षीचिद्भानुरेव द्रष्टव्य इत्यर्थः ।

ननु जडत्वेहेतुरसिद्धः, प्रत्यक्षेण चेतनत्वेनोपरुम्भादिति  
चेत् । न । चेतनत्वप्रतीतेरात्मव्याप्यदेहविषयत्वात् । अन्यथा  
मृतशरीरेऽपि चेतनत्वप्रतीत्यापत्तेः । कुरोऽहमित्यादिप्रत्य-  
यस्तु भ्रान्त एव, न्यायसहितमप्रत्ययवाचितत्वात् । हेत्वन्त-  
रं त्यतिरोहितार्थम् । तथेन्द्रियादीनामित्युक्तेरेव हेतुभिरनात्म-  
त्वमवधेयमित्यर्थः । अतः परिशेषादेहादीना दृश्यानामदृश्यो  
द्रष्टा आत्मा सिद्धः ।

यवतु देहादिविलक्षण आत्मा, सोऽपि जड एव किं न  
स्यादिति । तत्राह—न च इति । प्रतीचः प्रत्यगात्मनः स्वप्र-  
काशस्येति यावत् । “देहादिसाक्षिण” इति हेतुगर्भं वि-  
शेषणम् । निषेधे दोषमाह—जडत्व इति । अनात्मत्वप्रसङ्गो  
जडत्वाविशेषादित्यर्थः ।

परिशेषितं सिद्धमर्थमादायोपसंहरति—तस्मादिति । त-  
दुभयेति । अव्याकृततत्कार्यसाक्षीत्वर्थः । चिद्भानुविदेकारस  
इत्यर्थः । अनेन “केवलश्चिन्मात्रस्वरूप” इत्यत्र चित्स्वरूप-

केवलशब्देन चितो विषयनिरपेक्षत्वं विवक्ष्यते । चिन्मात्रशब्देनात्मनो द्रव्यबोधरूपत्वं परेष्टं प्रत्याचष्टे-  
चिन्मात्रेति ।

एवमज्ञानतत्कार्यस्पर्शशून्यश्चिदात्मा परिशुद्ध-  
त्वंपदार्थः । तत्पदार्थाद्विज्ञानोऽर्थान्तरं किं न स्यादि-

पदं व्याख्यातम् । केवलपदकृत्यमाह-केवलेति । न च ज्ञा-  
नस्य विषयघटितत्वं स्वरूपम्, विषयाणा व्यभिचारे ऽपि ज्ञा-  
नाव्यभिचारात् । तत्तद्विषयाणि ज्ञानानि भिन्नान्येवेति चेत् ।  
न । स्वतो भेदानवगमात् । प्रतीयमानभेदस्य विषयभेदघटित-  
त्वमौपाधिकत्वादिति भावः । मात्रपदप्रयोजनमाह-चिन्मा-  
त्रेति । द्रव्यबोधरूपत्वमिति । द्रव्यरूपत्वं बोधरूपत्वं च द्रव्य-  
मिति वैशेषिकाः, बोध इति बुद्धा इत्यर्थः । न ज्ञात्मनो द्रव्य-  
रूपता, निर्गुणत्वात् । समवायिकारणत्वेन द्रव्यत्वं स्यादिति  
चेत् । न । समवायस्यैवामावात् । भावे याऽद्वितीयत्वासङ्ग-  
त्वधृतिविरोधात् । बोधरूपत्वं त्वनुमानेन निराकृतमेवेह स्मारि-  
तमिति भावः । अहमात्मा सास्ती केवलचिन्मात्रस्वरूपो ना-  
ज्ञानं तत्कार्यं चेत्येतावता त्वंपदार्थः परिशोधितः । “किन्त्विति”  
पदसूचितामाशङ्कामाविष्करोति-एवमज्ञानेति ।

अर्थान्तरशङ्कां व्यावर्तयितुमुत्तरग्रन्थतात्पर्यमाह-तत्पदा-  
र्थेति । वाक्यार्थपरिशोधनाय तत्पदार्थशोधनमित्यर्थः । नित्ये-



नाज्ञानं नापि तत्कार्यम् । किन्तु नित्यशुद्धबु-

ति मन्वानः सञ्ज्ञाह-किन्त्विति । तत्पदार्थपरिशोध-  
नपूर्वकं परिशोधितं त्वंपदार्थमनूय तस्य ब्रह्मत्वं  
वाक्यार्थं कथयति-नित्येत्यादिना । “ आकाशव-  
त्सर्वगतश्च नित्यः । अजो नित्यः शाश्वतोऽयं पुरा-  
णः ॥ ” (कठ. १।२।१८) इति श्रुतिस्मृती समाश्रित्य  
कार्यैक्यं ब्रह्मणो नित्यत्वविशेषणेन निरस्यति ।  
“ शुद्धमपापविद्धम् ” ( ईश. ८ ) इत्यादिश्रुतिवा-  
क्यावष्टम्भेन कार्यतादात्म्यवैधुर्यं ब्रह्मणः शुद्धविशे-  
षणेनोच्यते । “ प्रज्ञानघनेति ” ( बृह ४।५।१३. )

त्यादिसप्तविशेषणैस्तत्पदार्थशोधनमिति तात्पर्यम् । आकाश-  
वत्सर्वगतं सर्वव्यापकं इति बोधना न त्वाकाशवन्नित्य इति ।  
तथा सति नित्यत्वस्य सापेक्षत्वप्रसङ्गात् । नित्यश्चेति श्रुतिपद-  
प्रकृतोदाहरणम्, “ अजो नित्यः ” ( कठ २।१८ ) इति  
श्रुतिनित्यविशेषणेन फलितार्थमाह-कार्यैक्यमिति । कार्य-  
स्यानित्यत्वात् ब्रह्मण कार्यैक्यमित्यर्थः । माऽस्तु कार्यैक्यं, का-  
र्यतादात्म्यं तु यविष्यतीति तत्राह-शुद्धमिति । कार्यतादा-  
त्म्यकार्यैक्ययोरस्यावेऽप्यन्याकृतास्यकारणेत्य तत्तादात्म्यं वा  
किं न स्यादिति तत्राह-प्रज्ञानघन इति । प्रज्ञानघनं प्रज्ञा-  
नैकरस इत्यर्थः । प्रकृष्टं ज्ञानमस्येति विग्रहशङ्का वारयति-

श्रुतिमाश्रित्य नित्यविज्ञप्तिरूपतां ब्रह्मणो बुद्धविशेषणेन कारणैक्यं ब्रह्मणो निषेधति । “विमुक्तश्च विमुच्यते” ( कठ. ५।१ ) इति श्रुतिमनुसृत्याविद्याकामकर्मपारतन्त्र्यापाकरणेन कारणतादात्म्यं ब्रह्मणो मुक्तपदेन प्रत्याचष्टे । ऐक्यतादात्म्ययोश्च भेदासहस्यभेदसहस्राभ्या भेदः ।

ननु ब्रह्मणो यथोक्तस्य प्रपञ्चस्येव यथाकथञ्चिद्वाध्यत्वप्रसिद्धौ न प्रेप्सितत्वं परिकल्पते । न हि ब्रह्म

नित्यविज्ञप्तीति । ज्ञप्तिर्ज्ञानमिति भावव्युत्पत्तिरेवाविलम्बितप्रतीतेराश्रयणीयेत्यर्थः । अतो ज्ञानरूपस्य जडेन कारणेन नैक्यमित्यर्थः ।

कारणैक्यं पराकृत्य कारणतादात्म्यं पराकरोति—विमुक्तश्चेति । अविद्या मिथ्याज्ञानम् । कामोऽभिलाष । कर्म पुण्यापुण्यरूपम् । नित्यमुक्तत्वाच्च कारणतादात्म्यशङ्कापीत्यर्थः । तादात्म्येक्ययोरभेदमाशङ्क्य तद्वेद स्फुटयति—ऐक्यतादात्म्ययोरिति । भेदसहस्य तादात्म्यस्य, भेदासहस्यैक्यस्येति विभागः । सत्यपदसमाधेया शङ्कामुत्थापयति—नन्विति । न प्रेप्सितत्वं नेच्छाशोचरत्वम् । न सत्यत्वमिति यावत् ।

ब्रह्मणोऽनाध्यत्व साधयितुं ब्रह्म किं प्रपञ्चादिद्वन्मभिन्नं वेति विकल्पयन् नाद्य इत्याह—नहीति । कुत इत्यत आह—

**इमुक्तसत्यस्वभावं परमानन्दाद्वयं प्रत्यग्भूत-  
प्रपञ्चाद्भिन्नम्, अब्रह्मत्वप्रसङ्गात् । अभेदे च तद्वा-  
ध्यत्वमभ्युपेयताम् ।**

अतः कथं तदभिन्नं ब्रह्मावाध्यमभ्युपेयमित्याश-  
ङ्क्य “सत्यं ज्ञानमनन्तं ब्रह्म” (तैत्ति. २।१।१)  
“सत्यस्य सत्यम्” (बृह. २।१।१०) इत्यादिश्रु-  
तिमनुसंदधानः समाधत्ते-सत्येति । तथापि न  
तस्मिन्प्रेप्सया प्रयत्नेन पुरुषार्थत्वाभावादित्याशङ्क्य  
“विज्ञानमानन्दं ब्रह्म” (बृह. ३।१।२८) “आनन्दो  
ब्रह्मेति” (तैत्ति. ३।६।१) “व्यजानात्” (तैत्ति.  
३।३।१) इत्यादिश्रुतिमनुरुध्य श्रुते-परमानन्देति ।  
ब्रह्मानन्दस्य क्षयिष्णुत्वसातिशयत्वनिरासार्थं परमेति

अब्रह्मत्वप्रसङ्गादिति । ब्रह्मत्वं नाम बृहत्त्वं बृहणत्वं वा । तच्च  
न बृहमाणप्रपञ्चात्तस्य परिच्छिन्नत्वे संभवतीत्यर्थः । द्वितीये  
दोषमाह-अभेदे चेति । परिहाराभिप्रायमाविष्करोति-सत्यं  
ज्ञानमिति । बाध्यमानस्य प्रपञ्चस्य बाधो न निरपिष्ठान सं-  
भवति । बाधाधिष्ठानं च सत्यमनाध्यम् । अन्वयाऽधिष्ठानान-  
वस्थाप्रसङ्गात् । अतो बाधाधिष्ठानमनाध्यं ब्रह्मेत्यर्थः ।

आनन्दपदव्यापत्योच्चङ्कामवतारयति-तथाऽपीति । प्रेप्सा  
प्राप्नुमिच्छा । परमविशेषणकृत्यमाह-ब्रह्मानन्दस्येति । अ-

चैतन्यं ब्रह्मैवाहमस्मीत्यभेदेनावस्थानं समा-

विशेषणम् । किञ्च यथोक्तं ब्रह्म द्वैताभावोपलक्षित-  
मिष्यते । अस्थूलादिश्रुतेः स्वतःप्रमाणत्वात् ।

वस्तुतश्च प्रपञ्चाभावाद्भेदाभेदवाचोयुक्तेरयुक्तत्वा-  
दित्यभिप्रायेणाह—अकथयामिति । परिशोधितं तत्प-  
दार्थमनूद्य तस्य परिशोधितेन त्वंपदार्थेन सहैक्यं  
वाक्यार्थं वा कथयति—ब्रह्मैवेति । एवकारस्तादात्म्या-  
ङ्गीकारमयुक्तभेदनिरासार्थम् । तत्पदार्थमनूद्य तस्य  
द्वयपदं व्याचष्टे—किञ्चेति । द्वैताभावोपलक्षितमेवाद्वितीयं, न  
त्वद्वितीयत्वधर्मत्वम् । तथा सति धर्मधर्मिभावेनाद्वितीयता न  
सिद्ध्येत् । स्यान्नमव्यवधायकमिति न्यायमाश्रित्य धर्माङ्गीक-  
रणे निर्धर्मकत्वप्रतिपादकश्रुतिविरोध इत्यभिसन्धिः ।

केयं निर्धर्मकत्वबोधिका श्रुतिरत आह—अस्थूलेति । सतः  
प्रमाणत्वादिति । वेदस्यापीरुयेयत्वेन पुरुषाश्रयाणां दोषाणा-  
मसंभवात्स्वत एव प्रामाण्यमित्यर्थः । प्रामाण्यस्य परतत्त्वे-  
ऽनवस्थानाश्चास्योर्दुष्परिहार्यत्वादिति भावः । किञ्च नस्तुतः  
संश्लेषपक्षो ऽस्ति, तदा ब्रह्म प्रपञ्चाद्विज्ञं न चेति विकल्पाव-  
काशः । स एव नास्ति, वाचारम्भणश्रुत्या मिथ्यात्वस्यावसितत्वा-  
दित्याशयेनाह—वस्तुतश्चेति । उत्तरग्रन्थतात्पर्यमाह—परिशो-  
धितमिति । एवकार इति । अमेदस्योपचारशङ्काज्यावृत्तये ए-

धिः । “तत्त्वमसि” (छान्दो० ६।७।७)  
“ब्रह्माहमसि” (परमहं० ३) “प्रज्ञान-

त्वमर्थत्वं विधाय त्वमर्थमनूद्य तस्य तदर्थत्वं विद-  
धाति-अहं ब्रह्मास्मीति (बृह- १।४।४) ।  
अथ जीवब्रह्मणोर्मिथो व्यतिहारेणैकरसस्वरूपवा-  
क्यार्थप्रतिपत्त्यर्थं साधनभूतं समाधिं संगिरते-इत्य-  
भेदेनावस्थानं समाधिरिति । पूर्वोक्तयुक्त्या प्रणव-  
स्वरूपार्थानुसंधानपुरःसरमेकरूपवस्तुमात्रत्वेन चि-  
त्तस्य तदाकारवृत्तिविशेषावस्थानं संप्रज्ञातसमाधिः  
(योगसूत्र. १।१७) इत्युच्यते । वृत्तिमपि तन्मात्र-  
त्वेनोपसंहृत्य वृत्तिमतश्चित्तस्य प्रयत्नपूर्वकं वस्तुमा-  
त्रत्वेनावस्थानमसंप्रज्ञातसमाधिः (योगसूत्र. १।१८)

वकार इत्यर्थः । पुनरहं ब्रह्मेति वचनं वाक्यार्थदात्वायेत्याह-  
त्वमर्थत्वमिति । वाक्यार्थसाक्षात्कारसाधनत्वाज्ज्ञानवसरकथन-  
मित्याह-अथेति । मिथो अन्योन्यं व्यतिहारेण ऐक्यसंपाद-  
नेनेत्यर्थः ।

समाधिर्द्विविधा । संप्रज्ञातसमाधिरसंप्रज्ञातसमाधिश्चेति । तत्र  
प्रथमस्य स्वरूपं कथयति-पूर्वोक्तिरिति । अच्यारोपापवादव्या-  
येनेत्यर्थः । तदाकारेति । एकरसवस्त्वाकार इत्यर्थः । द्विती-  
यासमाधिस्वरूपमाह-वृत्तिमपीति । उक्तेऽर्थे वृद्धवचनं सं-

मानन्दं ब्रह्म ” (ऐ. । बृह. ३ । ९ ), “अयमात्मा  
इति गीयते । उक्तं च—“ मनसो वृत्तिशून्यस्य ब्रह्मा-  
कारतया स्थितिः । या संप्रज्ञात्तनामासौ समाधिर-  
भिधीयते ” ॥ इति

अस्य च प्रयत्नपूर्वकत्वादेव सुषुप्तितो विशेष-  
सिद्धिः । सुषुप्तौ तु कारणात्मना चित्तस्यावस्थानं  
स्थितम् । इह तु कार्यकारणसंवन्धविधुरवस्तुमात्र-  
त्वेन तस्य पर्यवस्थानमिष्यते । तद्भासनाविशेषान्मु-  
पगमाच्चास्य साधनपक्षपात इति भावः ।

जीवब्रह्मणोरैक्ये धृतिं प्रमाणयति—अयमात्मा  
ब्रह्मेति ( बृह० ४।४।५ ) । अत्र च ब्रह्मात्मपदयोः

वादयति—उक्तं चेति । सुषुप्त्यविशेषमाशङ्क्य परिहरति—अ-  
स्य चेति । अस्य द्वितीयस्य समाधेः, विशेषमेव दर्शयति—सु-  
षुप्तौ चेति । कार्यकारणविधुरवस्तुमात्रावस्थानस्य फलत्वात्,  
तत्कार्यं तस्य साधनतेत्यत आह—तद्भासनेति । चित्तस्य ब्रह्माका-  
रभासनाम्मुपगमादित्यर्थः । जीवब्रह्मस्वरूपपरिशोधनपूर्वकं क-  
थिततद्वैक्यार्थं श्रुत्यन्तरमुपोद्बलयतीत्याशयेनाह—जीवब्रह्मणो-  
रिति । “ अयमात्मा ” ( बृह. २ । ५ । १९ ) इत्यादि-  
वाक्यस्यास्रष्टार्थत्वमुपपादयति—अत्र इत्यादिना । पदयोः  
सामानाधिकरण्यमिति । भिन्नप्रवृत्तिनिमित्तानां शब्दानामे-

ब्रह्म" ( बृह० २।५।१९ ) इत्यादिश्रुतिभ्यः ॥

इति पञ्चीकरणं भवति ॥ ॐ ॥

इति श्रीमच्छंकराचार्यविरचितं पञ्चीकरणम् ॥

सामानाधिकरण्यं पदार्थयोर्विशेषणविशेष्यत्वम् ।  
ततो विरोधस्फूर्तौ पदार्थस्य निष्कृष्टस्य वस्तुमानेन  
लक्षणया संबन्धः । ततश्चाखण्डैकरसवाक्यार्थप्रति-  
वर्तिमन्तर्धे वृत्तिः सामानाधिकरण्यमित्यर्थः । विशेषणविशे-  
ष्यत्वमिति । पदार्थयोस्त्योन्यमेदव्यावर्तकतया विशेषणविशे-  
ष्यत्वमिति । नीलमुत्पलमितिबद्विशिष्ट एव वाक्यार्थोऽस्त्योति  
किं लक्षणयेत्याह-विरोधस्फूर्ताविति । तत्र नीलगुणस्त्योत्प-  
लद्रव्यस्य च गुणगुणिभावेन वैशिष्ट्यमुपपद्यते । इह तु पदा-  
र्थयोर्विरोधेन न विशिष्टवाक्यार्थसंभव इत्यर्थः । तत्र लक्षणा  
त्रिविधा जहल्लक्षणा, अजहल्लक्षणा, जहद्वनहल्लक्षणा चेति । तत्र  
जहल्लक्षणा न संभवति, गङ्गायां घोष इतिक्त् वाक्यार्थादोपप-  
दित्यागमाभावात् । नाप्यनहल्लक्षणा, शोणो घावतीतिपत् विरु-  
द्ध्यर्थत्वादेव । परिशेषाज्जहद्वनहल्लक्षणा सोऽयं देवदत्त इति-  
वदाश्रयणीया । विरुद्धांशपरित्यागेनानुगतचिदंशेनाखण्डैकरस-  
वाक्यार्थप्रतीतिरित्याह-तत्रत्येति । प्रमाणं च " अयमात्मा  
ब्रह्म" ( बृह० २।५।१९ ) इत्यादिवाक्यमखण्डार्थनि-  
ष्ठमकार्यकारणद्रव्यनिष्ठत्वे सति सामानाधिकरण्यत्वात् सोऽयं

प्रतिः । न चैकार्थत्वे पदभेदानुपपत्तिः, व्यावर्त्यभेदा-  
 दर्थवत्त्वसिद्धेरिति द्रष्टव्यम् । आदिपदेन तत्त्वमस्या-  
 दिमहावाक्यानि तत्त्वंपदार्थविषयाणि अवान्तरवा-  
 क्यानि ब्रह्मात्मैकरसत्वे पर्यवसितानि गृहीतव्यानि ।  
 तदेवमधिकारिणो वाक्याद् ब्रह्मात्मैक्यसाक्षात्कारस-  
 मुत्पत्तौ अज्ञानतत्कार्यनिवृत्तौ अनारब्धफलपूर्वोपा-

देवदत्त इति वाक्यवदिति पदयोरेकार्थपरत्वे पर्याप्ता स्यात् ।  
 तथात्वे च सहप्रयोगायोग इति, तत्राह—नचेति । तत्र हेतु-  
 माह—व्यावर्त्येति । अयमात्मा ब्रह्मेत्यादिभ्रुतिम्य इत्यत्रादिप-  
 दसंगृहीतं दर्शयति—आदीति । अवान्तरवाक्यानीति “ सत्य  
 ज्ञानमनन्त ” ( तै. २ । २ । १ ) इत्यादीनीत्यर्थः ।

प्रकरणार्थमुपसंहरन्ननुब्रमेण जीवन्मुक्तिपरा मुक्तिं दर्शयति—  
 तदेवमित्यादिना । प्रथमं वाक्यार्थपरिशीलनफलमाह—ब्र-  
 ह्मात्मैक्यसाक्षात्कारेति । आसत्वाक्यात्कण्ठगतचामीकरसा-  
 क्षात्कारबद्धरूपदिष्ट “ तत्त्वमसि ” महावाक्याद्ब्रह्मात्मैक्यसा-  
 क्षात्कारो भवतीति भावः । साक्षात्कारे सति किं स्यात्तत्रा-  
 ह—अज्ञानेति । यथा ग्रहीणो ऽन्धकारं निवर्तयन्नेवेति  
 तद्वदात्मसाक्षात्कारोऽनेकससारमूलाज्ञानं निवर्तयन्नेवेति  
 इति भावः ।

कारणनिवृत्त्या कार्यनिवृत्तिं दर्शयति—तत्कार्येति । न च



जितकर्मदहनात्, उत्तरकालीनकर्मणश्चानाश्लेषात्,  
आरब्धफलकर्मणश्च भोगेनैव क्षयात्, तदवस्थितिप्र-  
युक्तदेहावभासजगदवभासनिवृत्तौ तदात्मनावस्थि-  
ताविद्याभावात्, तत्कार्यनिवृत्तेश्च वस्तुस्वरूपेणैव  
परिशेषात्, प्रत्यगात्मा सच्चिदानन्दात्मकः सत्यज्ञाना-  
नन्तानन्दस्वरूपं ब्रह्मैवेति सिद्धम् ॥

ज्ञानाज्ञानयोरेव विरोधे कथमविरोधि कर्म ज्ञानानिवर्त्तेतेति  
वाच्यं, सर्वस्यापि प्रपञ्चज्ञानात्मकत्वप्रतिपादनादिति । तर्हि  
देहारम्भककर्मणामपि कार्यात्वात् ज्ञानोत्पत्तिरागकालमेतदे-  
षात् स्यादिति तत्राह—आरब्धेति । “आरब्धकर्मणां भोगादेव  
क्षयः” इति शास्त्रादित्यर्थः ।

एतावता जीवन्मुक्तिर्दर्शिता । परममुक्तिरूपमनन्तारयति-  
तदवस्थितितीति । तस्य देहारम्भककर्मणोऽवस्थितिरिति चापरा ।  
देहावभासो देहरूपेणावभासः । तत एव दग्धपटायमानजगदाभा-  
सश्च । तदुभयनिवृत्तेरित्यर्थः । तत किमत आह—तदात्मनेति ।  
तदात्मना देहात्मना तत्कारणकर्मात्मना प्रारब्धकर्मात्मना स्थि-  
त्यभावादित्यर्थः । तत्कार्यनिवृत्तेरिति । वासनामयसंसारनि-  
वृत्तेश्चेत्यर्थः । अतः परिशेषात्सिद्धमर्थं प्रकरणप्रतिपादितमना-  
द्यं मोक्षस्वरूपमनेकैर्विशेषणैर्निर्द्धारयति—वस्तुस्वरूपेणैवेति ।

पङ्क्तिं लिङ्गमाश्रित्य वेदान्ता यत्र निष्ठिताः ।  
 विधानप्रतिषेधान्यां सं वन्दे पुरुषोत्तमम् ॥  
 इत्यानन्दगिरिविरचितं पञ्चीकरणविवरणं संपूर्णम् ॥

ग्रन्थादौ ग्रन्थमध्ये ग्रन्थान्ते मङ्गलमाचरणीयमिति शिष्टा-  
 चारमनुरूपान् इष्टदेवता प्रणमति-पङ्क्तिमिति ।

“उपक्रमोपसंहारावभ्यासोऽपूर्वताफलम् ।  
 अर्थवादोपपत्ती च लिङ्गं तात्पर्यनिर्णये ॥”

इति लिङ्गानि । विधानं “सदेव सोम्येदमग्र आसीत्”  
 ( छान्दो. ६ ) इत्यादि । प्रतिषेधो “नेह नामा एस्ति कि-  
 म्बन” ( बृह. ४ । ४ । १६ ) इत्यादि ।

पञ्चीकृतेर्विवरणमर्थतः प्रसूटीकृतम् ।

यथाश्रुतं यथाबुद्धिं तेन तुष्येद्रमापतिः ॥

सीतासुवर्णलतिकापरिवीतमात्रं

प्रेमाश्रुताद्र्चरणं सुखसत्कलाढ्यम् ।

कीर्तिप्रसूनपरिवासितसर्वलोकं

रामाभिर्घं जगति कल्पतरुं नमामि ॥

इति श्रीरामतीर्थविरचिता पञ्चीकरणविवरणटीका त-  
 त्वचन्द्रिका समाप्ता ॥